

శ్రీ విశ్వ మీమాంస

తెలుగు సామ్రాజ్యత్వ వాస్తవాలకు

అగ్రాధ వేదాంత విచార వాహినీ
అజ్ఞాన గాఢాంధ తమో వినాశినీ
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగియై
భోగములమధ్య త్యాగియై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.

-సత్యానంద

“నిమిత్తమాత్రం భవ సమ్యసాచిన్!”

సంస్థాపకులు :
బ్రహ్మలీన

భగవాన్ శ్రీసత్యానంద మహర్షిలవారు

గౌరవసంపాదకులు :

పూజ్య **శ్రీబ్రహ్మనందతీర్థస్వామీలవారు**

సంపాదకులు :

శ్రీ శ్రీహరి తీర్థ స్వామీలవారు

9959300918

సహాయ సంపాదకులు :

పురుషోత్తమబ్రహ్మచారి 9885372369

సంపుటము 64 సంచిక 9

శ్రీ భార నామ సంవత్సరము

శ్రావణమాసము - సెప్టెంబరు 2011

రెండు సంవత్సరాల చీండా : రూ. 100/-

జీవిత చీండా : 1,115/-

పోషకులు : 2,115/-

రాజపోషకులు : 5,115/-

మహారాజపోషకులు : 11,115/-

ఉత్తర ప్రత్యుత్తరములలో మీ చందానంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : sriviswameemamsa@yahoo.co.in

visit website : www.srisatyanandamaharshi.org

☎ 08622-258561, 258518, సెల్ : 9440279712,

విషయసూచిక

1. భగవన్నుతి.....	2
2. ప్రార్థన.....	3
3. ఆరోగ్య విధులు.....	4
4. శ్రీమద్భాగవతామృతము.....	8
5. మహాభారతం.....	11
6. శ్రీరామాయణ తరంగిణి.....	17
7. శ్రీమత్పురసుందరి వేదపాదస్తవము.....	25
8. జగన్మాత.....	26
9. సుభాషిత రత్నమాల.....	29
10. త్యాగరాజ కీర్తనలు.....	30
11. సద్గురు లేఖావళి.....	32
12. గృహస్థ ఆచరించవలసిన నియమములు.....	34
13. విదురనీతి.....	36
14. శ్రీరమణమహర్షి బోధ.....	37
15. పుణ్యరాధన.....	39
16. ఆశ్రమవార్తలు.....	40
17. Sparks of spiritual wisdom.....	41

ముఖచిత్రము

శ్రీ విశ్వేశ్వరస్వామివారు

పచ్చాజ్ఞమ్

సెప్టెంబరు 2011

1. వినాయక చవితి
2. ఋషి పంచమి
3. స్కంద షష్ఠి
4. భానుసప్తమి
5. తీర్థార్చన దే. దూర్వాష్టమి
6. నందా నవమి
7. గజలక్ష్మీ వ్రతం
8. పరివర్తనకాదశి
9. వామన జయంతి
10. శనిత్రయోదశి
11. అనంతపద్మనాభవ్రతము
12. ఉమామహేశ్వరవ్రతము
13. మహాలయపక్షారంభం
15. ఉండ్రాళ్ళ తద్దె
16. గజగౌరీవ్రతం
19. శుక్రమూఢమి త్యాగము
20. రుద్రాష్టమి
24. యతి మహాలయః
23. ఏకాదశి
26. మాసశివరాత్రి
28. శరన్నవరాత్రారంభము

భగవన్నుతి

రుద్రాధ్యాయము - నమకము - సప్తమానువాకము

7-16వ యజుస్సు :

నమో వాస్తవ్యాయ చ వాస్తుపాయ చ ॥

సాయణాచార్య తాత్పర్యము : ఆవులు గుఱ్ఱములు మొదలగువాని రూపమున నుండు ధనము వస్తుధనము. అందు ఆయా కార్యరూపముననుండువాడు వాస్తవ్యుడు. గృహమును నిర్మించుట కొఱకై చోటు వాస్తు అట్టివాస్తును పాలించువాడు వాస్తుపుడు. అట్టి వాస్తవ్యరూపుడును వాస్తుపుని రూపుడునునగు రుద్రునకు నమస్కారము.

భట్టభాష్యములు : గృహము నిర్మించుచోటు నందుండువాడును, గృహమును నిర్మించుచోటును పాలించువాడును అగు రుద్రునకు నమస్కారము.




విఘ్నేశ్వరాయ వరదాయ సురప్రియాయ
లంబోదరాయ సకలాయ జగద్ధితాయ ।
నాగాననాయ శ్రుతియజ్ఞ విభూషితాయ
గౌరీసుతాయ గణనాథ! నమో నమస్తే ॥

విఘ్నములను హరించువాడు, వరములను ప్రసాదించువాడు, దేవతలకు ప్రియమైన వాడు గొప్పదైన ఉదరముకలవాడు అన్ని స్వరూపములు తానైనవాడు జగత్తునకు మేలును చేకూర్చువాడు ఏనుగుముఖము కలవాడు వేదములు, యజ్ఞములే ఆభరణములుగా ప్రకాశించువాడు గౌరీపుత్రుడును గణములకు అధిష్ఠానమూర్తియైన విఘ్నేశ్వర భగవానునకు నమస్సులు. మరల మరల నమస్సుమాంజలులు.

ఆరోగ్య విధులు

భగవాన్ శ్రీసత్యానందమహర్షులవారు



పూర్వము ఋషీశ్వరులందరు ఋషులననేల మానవమాత్రులందరు వేకువన నిదురనుండి మేల్కొనెడివారు. పూర్వము విద్యార్థులు గురుకులములందు నివసించుచు బ్రాహ్మీముహూర్తమున లేచి పఠాత్పరుని స్మరించి పాఠ్యగ్రంథముల జదివెడివారు. ఇతర సమయములందుగ గంట చదివిన రాని పాఠము వేకువన నొకపావు గంటకాలము చదివిన అవగాహన మగును. ఈ రహస్యమును గుర్తింప జాలని విద్యార్థులు ప్రాతఃకాలమున 9 గంటలకు గాని మేల్కొనజాలకున్నారు. ఇదొక దురభ్యాసమనియు, అంతియగాక వ్యసనమనియు చెప్పనగును. సూర్యుడుదయించినను

శయ్యకంటి పెట్టుకొని పరుండి యుండుట అనారోగ్యకారణము. కాని ప్రస్తుత కాలమున నెంత ప్రాద్దేశి లేచిన అంత నాగరికతగ, ఒకవేళ లేచిన పళ్ళు కూడ శుభ్రపరచుకొనక కాఫీ త్రాగి వెంటనే పరుండుట నవనాగరికతగను భావింపబడుచున్నది. బ్రాహ్మీముహూర్తమున లేచి స్నానమొనర్చి యోగాభ్యాసమొనర్చిన శరీరము వజ్రతుల్యమై మనస్సు బలిష్ఠమై ప్రశాంతమై యుండును. ఉషఃకాలమున లేచి యోగసాధన చేయు పూర్వీకులు ఆరోగ్యముతో శతవర్షములు జీవించియుండిరి. గ్రంథసాయములేకయే వేదవేదాంత సూత్రములను మెదడు నందుంచుకొని అవసర సమయములందు ఉదహరించుచు మహావిద్వాంసులై భౌతికాధ్యాత్మిక సంపదలతో తులతూగుచుండిరి. వారికి హృదయమే మహాగ్రంథము. రైతులు వేకువనే లేచి పొలములకేగి తమతమ పనుల జేసుకొనుచున్నారు. సోమరితనమును వదలిపెట్టి

ఉదయమునుండియు కృషి చేయువారు ధనము నార్జించి జీవితములను సుఖమయమొనర్చు కొనుచున్నారు. మానవ జన్మకంటె అల్పతరగతులకు జెందిన పశుపక్ష్యాదులే వేకువ జామున లేచి తమ అవ్యక్తశబ్దములచే భగవంతుని స్మరించుచుండ అగ్రజన్మలగు మానవులేల మేల్కొనకున్నారో ఆశ్చర్యము కలుగుచుండును. విజ్ఞానవేత్తయగు మానవుడెందులకో పశు పక్షులచే మేల్కొల్పబడుటకు లజ్జితుడగుట లేదు. కోడి సూర్యోదయాత్పూర్వమే లేచి “లెందు మేల్కొంచుడు, మీ మీ పనులయందు నిమగ్నులు కండు” అని ప్రబోధించుచున్నది. చిలుకలు, కోకిలలు, పిచ్చుకలు, గోవులు, అశ్వములు, గజములు సర్వమానవేతర ప్రాణులు వేకువనే లేచి మధుర శబ్దముల నుచ్చరించుచు ఆనందించుచున్నవి. సర్వమతగ్రంథములు బ్రాహ్మీముహూర్తమున లెమ్మని భక్తుల నాజ్ఞాపించుచున్నవి.

కావ్యములు, పురాణములు, బ్రాహ్మీముహూర్తప్రభావము వేనోళ్ళ కొనియాడియున్నవి. ఆ ప్రకృతి సౌందర్య విలసిత దివ్యస్థలములలో నిరాడంబర నిర్మల కుటీరములలో ఋషిశ్వురులు నివసించెడివారు. ఆ ఋష్యాశ్రమములలో లతల యొక్కయు, పూలమొక్కలయొక్కయు పుష్పముల పరిమళ గంధమును వెదజల్లుచు, చూచువారికి, ఆ సుగంధమును పీల్చువారికి ఆయురారోగ్యముల నిచ్చుచుండెడివి. అచట నుండు జింకలు, నెమళ్ళు ఋషుల వేదగానము వినుచు తన్మయత్వము నొంది ఆనందించుచుండేవి. ఆ యాశ్రమమునుండి వెల్వెడలు హోమధూమము వాయువును పవిత్రీకృతమొనర్చి ఆశ్రమమును చూడవచ్చినవారిని పునీతుల జేయుచుండెడివి.

నిదుర నుండి లేవగనే మలమూత్ర విసర్జన గావించి వేప, ఉత్తరేణి, కానుగ పుల్లలతో నొకదానితో శాంతముగ దంతధావనమొనర్చవలయును. ముప్పదిరెండు పళ్ళను సావధానముగ నొక్కొక్కదానిని శుభ్రపరచి నాలుకగీచుకొని శుభ్రమైన చల్లని నీటితో మరల మరల పుక్కిలించి ఉమ్మి వేయవలయును. ఈ విషయమును ఉపదేశ రత్నావళియందు స్పష్టముగ వ్రాసియున్నాము.

తతశ్చ సావధానేన దంతాన్ధావేచ్చ మానవః ।

అపామార్గకరంజాది కాష్ఠే ష్యేకేన నిర్మలమ్ ॥

ముఖం జలేన సంపూర్య స్థీవే ధండూష సంచయమ్ ।

శోధనార్థం తు జిహ్వయాం లిఖే జ్జిహ్వం చ శుభ్రవత్ ॥

దైవప్రార్థనానంతరము సావధానముగ కానుగ ఉత్తరేణి మున్నగు పుల్లలలో నొకదానితో దంతములను శుభ్రముగ తోముకొనవలయును. శుభ్రమైన చల్లని నీటితో నోటిని నింపి పలుమారులు పుక్కిలించి ఉమియవలయును. నాలుకపై నున్న మలినము పోవునట్లు ఆ పుల్లభాగముతో నాలుకను గీచుకొని శుభ్రపరుపవలయును.

ప్రకృతి సిద్ధములైన వేప, కానుగ మున్నగు పుల్లలతో పళ్ళను తోముకొనుటను మాని

నాగరికులు తెల్లని ముద్దలను బ్రష్లకు పట్టించి వాటితో దంతములను శుభ్రమొనర్చ గడంగుచున్నారు. దానివలన ధనవ్యయమును, దంతముల పటుత్వము తగ్గుటయు సంభవించును. వేపపుల్లయందలి చేదు పళ్ళలో నున్న క్రిములను నాశన మొనర్చి పళ్ళను పటిష్ఠమొనర్చును. నోటిని శుభ్రపరచుట మానవుని ప్రాతఃకాల ముఖ్యకర్తవ్యము. నోరు శుభ్రముగ లేకపోయిన నోటినుండి గ్రహింపబడిన ఆహార పదార్థములు మలినములై ఆరోగ్యమును పాదొనర్చును. ఈ విషయమును ఉపదేశరత్నావళియందు స్పష్టపరచితిమి.

వక్త్రా దేవ పదార్థాస్తు శరీరాస్త ద్విశన్తి హి ।

ముఖ్యస్య శుభ్రతాభావాన్మాలిన్య మపి సంవిశేత్ ॥

నోటినుండియే ఆహార పదార్థములు శరీరము లోనికి ప్రవేశించును కాన నోటిని శుభ్రముగ నుంచుకొనవలయును. నోరు శుభ్రముగ లేనిచో ఆహార పదార్థము మలినముతో కలిసి లోనికి ప్రవేశించును.

తస్మాదారోగ్య నాశస్యై ద్రో గోత్పత్తిః ప్రజాయతే ।

శౌచం ముఖస్య ముఖ్యం స్యాత్పరాశ్రద్ధా విధీయతామ్ ॥

అందువలన ఆరోగ్యము నశించి రోగము సంభవించును. నోటిని శుభ్రముగ నుంచుటకు విశేషమైన శ్రద్ధను పూనవలయును.

పళ్ళ శుభ్రపరచుకొనిన పిమ్మట ఆ ముందు రాత్రి పరిశుభ్రమైన రాగి పాత్రలో తులసీదళము వేసి యుంచబడిన జలమును త్రాగవలయును. దీనినే ఉషఃపానము అందురు. తులసీయందు రక్తమును శుభ్రపరచు శక్తి కలదు. నిర్మల జలమునందు రాత్రి యంతయు తులసీదళములు నానిన ఆ నీరు ఆకు పచ్చని రంగును పొంది మహౌషధమై శరీరమునకు మహాపకారము నొసంగును. అంతియగాక సులభముగ విరోచనమై దేహము తేలిక యగును. ఆరోగ్యవంతముగ నుండును.

ఈ దివ్యాంశమును సుస్పష్టముగ మనుమహర్షి యిట్లు బోధించియున్నాడు.

అంభసః ప్రస్పృతీ రష్ట్రౌ రవానుదితే పిబేత్ ।

వాత పిత్త కఫాన్ జిత్వా జీవే ద్వర్షశతం సుఖీ ॥

రాత్రివేళ పరుండుటకు ముందు పాత్రలో నీరు పోసి మూతపెట్టి పరుండి నిదురించి సూర్యుడు ఉదయించుటకు ముందు ఉషఃకాలమున ఎనిమిది పురివెళ్ళ నీటిని త్రాగినవాడు వాత పిత్త కఫములను జయించి నూరు సంవత్సరములు సుఖముగ జీవించును.

ఔషధములలో కెల్ల నిర్మలోదకము మహౌషధమని చెప్పనగును. ప్రతిదినము ఉదయము నిదుర లేచినప్పటినుండి రాత్రి పరుండులోపల ఎనిమిది గ్లాసుల నీరు త్రాగవలయును. కొందరు ఆహారమును స్వీకరించుటను తెలిసికొనినంత మాత్రమున జలమును త్రాగుటను ఎరుగరు. నీరే ప్రాణాధారము అనునది సార్థకమైన సూక్తి. జలము సమృద్ధిగ లభింపని

స్థలముల నివసించరాదనుట అనుభవ సిద్ధవిషయమేగదా! స్నానమునకు, పానమునకు వస్త్రములను ఉతుకుటకు పొలములు పండుటకు సర్వమునకు ఉదకము అతిముఖ్యము. శ్రీచరకమహర్షియు “ఉదకమోఽశ్వాసకరాణాం జలం స్థంభ నీయాణాం” అలసటను తొలగించి ప్రాణమునకు ఉపశమనము (విశ్రాంతిని) కలిగించు పదార్థములలో జలము శ్రేష్ఠమైనదనియు, ఉదకము రక్తప్రావమును ఆపుటలో ఉత్తమమైనది” అనియు నొక్కి చెప్పియున్నాడు. జలమునందు అద్భుతమైన మహాశక్తి కలదు. అందువలననే గీతాచార్యుడు “రసోహమపు కౌంతేయ; ఓ అర్జున! నేను ఉదకమునందు రసస్వరూపుడనై యున్నాను” అని వక్కాణించియున్నాడు. మహానదులు ప్రాణులకు మహాపకార మొనర్చుచున్నవి. సాధారణముగ మానవులు నదీ తీరముల నివసించుటకు అభిలషింతురు. ఏలనన నదులలో స్నానమొనర్చుటయు, నదీజలములను ద్రావుటయు ఉత్తమము గదా! పశువులకు, పక్షులకు, పొలములకు ఆధారము నదులే గదా! నదులలో శ్రేష్ఠమైనది గంగానది. ఆ కారణమువలననే శ్రీకృష్ణపరమాత్మ “వ్రేతేనా మస్మి జామ్నాః; నదులలో గంగానదిని నేను” అని లోకమునకు చాటియున్నాడు. గంగానదివంటి నదులు పరమేశ్వరుని విభూతిని చాటుచుండుటచే ఆస్తికులు ఆ నదులను పరమ భక్తితో పూజించుచు స్నానమొనర్చుచున్నారు. ఉదకమునందున్న సూక్ష్మశక్తితో గూడిన పదార్థము రసము ఉదకమును త్రాగిన ఉదకముతో ఆ రసము ప్రవేశించి ప్రాణులను జీవింపజేయుచున్నది. జలమునందంతర్భూతమైన చైతన్యశక్తియే రసము. ఆకలి అయినను ఆహారము భుజించుటలో ఆలస్యమైన సహింపవచ్చును కాని దాహమైనవెంటనే నీరు త్రావకున్న అపరిమితమైన బాధ కలుగును. కాన శుభ్రమైన నీటిని అవసరమగునపుడు ఆలస్యమొనర్చక త్రావి ఆరోగ్యమును కాపాడుకొనుట ప్రతివాని ముఖ్యకర్తవ్యము.

ప్రతిదినము కొంతవడి వ్యాయామము చేయవలయును. సూర్యసమస్కార యోగాసనాది భారతీయ వ్యాయామము పాశ్చాత్య వ్యాయామమునకంటె ఉత్తమమైనది. కౌపీనధారియై సూర్యసమస్కార యోగాసనాదులను అభ్యసించిన ఆరోగ్యము విశేషముగ లభించును. ప్రాతఃకాలము సూర్యకిరణములలో అమృతము కలదని వేదశాస్త్రములు ఘోషించుచున్నవి. ఆ జ్యోతిర్మయ అరుణ కిరణములు అతిశీతలములై ఆరోగ్యప్రదములగును. ఆ కిరణములు దేహమును సోకిన చర్మరోగములు నశించుటయేగాక చర్మము కాంతిమంతమై ప్రకాశించును. పద్మాసనము, సర్వాంగాసనము, హలాసనము, సింహాసనము, ధక్షిణపాదశిరాసనము, మయూరాసనము, శీర్షాసనము మున్నగు యోగాసనముల నభ్యసించుటవలన చెమటరూపమున దేహము నందలి మలినము తొలిగిపోయి శరీరమునకు బలము, ఆరోగ్యము, తేజస్సు చేకూరును. త్వరత్వరగ నడచుట, పరువెత్తుట తన గృహవాతావరణములోని పూలు మొక్కలకు, చెట్లపాదులకు నీరు పోయుట మున్నగు పనులవలన శరీరమునకు బలము ఆయుర్వృద్ధి ప్రాప్తించును.

శ్రీభాగవతామృతము

పూజ్యశ్రీ బ్రహ్మనందతీర్థస్వామిలవారు

శ్రీసత్సానందాశ్రమ వరిపల్లి పీఠాధిపతులు, ఇనమడుగు



మూడవ స్కంధము

విదుర మైత్రేయ సంవాదము

సనకాదులు వైకుంఠమునకు

అరుగుట

(గత సంఘిక తరువాయి)



ఉ॥ ఆ మహనీయ పట్టణమునందు వసించెడివార లాత్మ ని
ష్కామఫలంబె సత్ఫలముగాఁ దలపోసి ముముక్షుధర్ములై
శ్రీమహిళాధిసాంఘ్రి సరసీరుహపూజ లొనర్చుచున్ మహా
ధ్రువ తదీయరూపములం దాల్చి సుఖించుచు నుండు రెప్పుడున్ ॥ 505

ఆ మహానగరములో నివసించే పురవాసులు నిష్కామఫలమే తమ జీవిత సర్వస్వముగా భావిస్తుంటారు. మోక్షమును కోరువారు నిరంతరము శ్రీహరి పాదపద్మములనే పూజిస్తూ వుంటారు. గొప్పసౌందర్యములతో విరాజిల్లు నారాయణనియొక్క స్వామ్య స్వరూపములను ఆపాదించుకొని ఆనంద సముద్రమునందు మగ్నులై ప్రకాశించుచున్నారు.

చ॥ విగతరజస్తమోగుణుండు విశ్రుతచారుయశుండు శుద్ధ స
త్త్వ గుణుం డజుం డనాది భగవంతుం డనంతుం డనంతశక్తియున్
నిగమచయాంతవేద్యుండు వినిశ్చల నిర్మల ధర్మమూర్తియు
న్నగు హరిపేరం బెంపెనంగు నన్నగరోపవనమ్ము లిమ్ములన్ ॥ 506

శ్రీహరి రజోగుణమునకు తమోగుణమునకు పైనున్నవాడు. దశ దిశలయందువ్యాపించిన చక్కని యశస్సు గలవాడు. నిర్మలమైన ఆకాశమువలె స్వచ్ఛమైన సత్త్వగుణముకలవాడు, పుట్టుక లేనివాడు, సనాతనుడు, అనంతుడు, అనంతమైన శక్తిసామర్థ్యములుకలవాడు, వేదాంతవేద్యుడు నిశ్చలమైనవాడు, నిర్మలమైనవాడు, స్వచ్ఛమైన ధర్మమే స్వరూపముగ

గలవాడు అటువంటి శ్రీహరి కైంకర్యములో విరాజిల్లుతూ మనోహరమైన ఆవైకుంఠధామము యొక్క ఉద్యానవనము ప్రకాశించుచున్నది.

ఆ యోగోద్యానము ముక్తిస్వరూపముగ వెలుగొందుతున్నది. ఆ ఉద్యానవనమునకు పేరు **“వైశ్ణేయసం”**. కనులపండువుగా దర్శన మిస్తున్నది. ఆ తోట నిండా ఎన్నెన్నో రకాల వృక్షములు అభివృద్ధి చెంది పుష్పములతో, ఫలములతో పూర్ణముగ ఉన్నాయి. ఆ ఫలములు పుష్పములు అన్ని ఋతువులయందు అన్ని కాలములయందు ఉంటాయి. అడిగినవారికి మనస్సులో కొరతలేకుండా ఆ కోరికలను తీరుస్తాయి. వానినే కల్పవృక్షములు అంటారు. వసంతఋతువులో విరివిగా వికసించిన మొల్లపూల సువాసనలతో కూడిన తేనె బిందువులు, మందమారుతములు అన్ని దిక్కులకు వ్యాపిస్తూ వుంటాయి. దేవతలు, గంధర్వులు తమ తమ బంగారు రమణీయమైన విమానములలో విహరిస్తూ ఆ కమ్మని తేనెలను మలయ మారుతమును ఆస్వాదిస్తూ సంతోషాంతరంగచిత్తులై అన్నింటిని మరచి మహనీయుడైన మహితాత్ముడైన మాధవుని కథావిశేషములను ఒకరినొకరు చెప్పుకొంటూ వుంటారు. మరికొద్ది సేపటికి ఆ రమారమణుని కథలను మరచి విషయములయందు మునుగుతుంటారు. మళ్ళీ వాటినుండి తేరుకొని శ్రీహరిచరణకమలములను ఆరాధించుటకు అవి ప్రతిబంధకము లని అనుకొని ఆ విషయభోగములను త్రోసివైచి వైకుంఠధామని సేవానిరతులై వెలుగొందుతారు.

ఆ సుందరోద్యానమునందు కిలకిలారావములతో వీనులకు విందుచేయుచు సుందర ధ్వనులుచేయు పావురములు, హంసలూ, బెగ్గరపక్షులు, చిలుకలు, గోరింకలు, కోకిలలు, వానకోయిలలు, తీతువుపిట్టలు, నెమళ్ళు, చక్రవాకములు ఇంకా అనేకములైన పక్షిజాతులు కోలాహలమును చేయుచు ఆ పరంధామని కథలను గానము చేస్తున్నట్లు ఉంటుంది.

నమస్కరింపదగిన చరిత్రగలిగిన వైకుంఠధామని కంఠమునందు వనమాలికగా వెలిసి ప్రకాశించడానికి ఈ తులసి ఎంతటి తపస్సు గావించినదో అని సంతోషమును వ్యక్తముచేయు చున్నట్లు మల్లెలూ, మందారములు, మంచిగంధముచెట్లూ కమలములు, సురపొన్నలు, పొన్నలు, పొగడలు, ఆశోకములు, గోరంటలు, కలువలు, పారిజాతములు గుత్తులు గుత్తులుగా పూసి తులసీవనములపై సుగంధములను ప్రసరింపజేయుచున్నవి.

దట్టంగా వికసించిన పుష్పముల గుత్తులు మంచి సుగంధమును వెదజల్లుతూ పొదరిండ్లు ఉన్నాయి. ఆ పొదరిండ్లలో కొంతమంది సుందరీమణులు విహరించుచున్నారు. అట్టి సుందరీమణుల సౌందర్యమునకు ముగ్ధులుకాక శ్రీహరిభక్తులు భగవంతుని చరణారవిందముల సేవామాధుర్యమువలన లభించిన నవరత్నఖచిత చక్కని బంగారు విమానములను ఎక్కి పుణ్యప్రదేశములను తిరుగుతూ విహరిస్తూ వుంటారు.

లక్ష్మీదేవికి ముందే చంచలస్వభావం. అయినా తన హృదయాధినాథుడైన రమేశ్వరుని

హృదయపూర్వకముగ తన సహజచంచలత్వాన్ని మాని స్థిరముగ ఆరాధిస్తూవుంటుంది. ఆ వైకుంఠమునందే విహరిస్తూవుంటుంది. ఆ ఇందిరాసుందరి తన కరకమలములోని కమలములను తిప్పుతూ వుండగా ఆమె నీడ ఆ వైకుంఠములో వుండే బంగారు మేడలోని గోడలపై ప్రతిబింబిస్తున్నది. లక్ష్మీదేవి తన వనములో పరిమళములు వెదజల్లుతూవున్న తులసీదళములను మాలలుగా కట్టి తన హృదయేశ్వరుడైన పరంధామని పాదకమలములపై అర్పిస్తూ వుంటుంది. ఆ సమయములో వచ్చే చెమటబిందువులవలన నుదుట ఉన్న కస్తూరీతిలకము కరిగి అంటుకుని కదులుతున్న ముంగురువెంట్రుకలతో ముఖం విరాజిల్లుతూ వుంటుంది. ఆ సౌందర్యసౌకుమార్యం వర్ణించుటకు అలవికానిది. ఆమె ముఖకమలము సుందరముగ అందముగ ప్రకాశిస్తూ వుంటుంది.

తను ఏది చేసినా పరంధాముడికోసమే నన్న భావన ఆమె హృదయములో ఉప్పొంగగా మదనమోహనమహనీయమూర్తిని హృదయములో నింపుకొంటుంది.

ఈ ప్రకారముగ హృదయాహ్లాదకోభినియైన ఆ ఉద్యానవనము ధర్మమునకు ఆస్థానమై, పుణ్యమునకు సంస్థానమై సుకృతములకు మూలస్థానమై వెలుగొందుతూ వున్నది.

చ॥ హరివిముఖాత్మ లన్యవిషయాదృత చిత్తులుఁ బాపవర్తులున్

విరయ నిపాత హేతువును నింద్య చరిత్రము నైన దుష్కథా

నిరతిఁ జరించువారలును నేరరు పొందఁగ నిందిరా మనో

హర చరణారవింద భజనాత్మకు లుండెడు గొంది నారయన్ ॥

508

శ్రీహరిచరణ సేవకు ఎవరైతే విముఖులు అవుతారో, ఇతరములైన లౌకికవిషయ సుఖముల యందు సతమతము అయ్యే మనస్సు ఉన్నవారో, దుష్టమైన నింద్యమైన, నరకప్రదములైన కథలయందు ఆసక్తి కలిగి తిరుగువారో అట్టివారు ఎప్పటికి భగవంతుని పాదపద్మాలు సేవించే భక్తులందే ప్రదేశములకు వెళ్ళలేరు. వారికి ఎంతసేపటికి లౌకికప్రపంచమే సర్వస్వముగా భావిస్తుంటారు. లౌకిక సంపదలే శాశ్వతము లనుకుంటారు. అట్టివారికి సత్పురుష సాంగత్యము లభించడం దుర్లభము. భగవంతుని లేశమైనా అనుగ్రహ ముంటే కాని సత్సాంగత్యము లభింపదు.

(సశేషము)

భగవాన్ శ్రీసత్యానందమహర్షి సంచార సత్సంగ సమావేశము

2011 అక్టోబరు 2వ తేది మొదటి ఆదివారము భగవాన్ శ్రీసత్యానందమహర్షి సంచార సత్సంగ 325వ సమావేశము నిజామాబాద్ జిల్లా రెంజర్ల గ్రామమునందు కమ్మరి రాజేశ్వర్ గృహమునందు భక్తుల సౌజన్యముతో జరుగును. కావున భక్తులందఱు పాల్గొని భగవదనుగ్రహమునకు పాత్రులగుదురు గాక!

కార్యదర్శి

మహాభారతం

-శ్రీ పురిపండా అష్టలక్ష్యమి

ఆదిపర్వము - మూడో ఆశ్వాసము

(గత సంచిక తరువాయి)

శకుంతల

ఇంతలో ఇదంతా విన్న శంతనుడి మంత్రి అస్థుసారి వేదాలికి విరుద్ధంగా బోధించేవాళ్ళని దేవాపి దగ్గరికి పంపాడు. వాళ్ళ ఉపదేశంవల్ల వేదాల్ని నిందించేవాడిగా మారిపోయాడు దేవాపి.

శంతనుడు పండితుల్ని వెంటపెట్టుకుని దేవాపి దగ్గరికి వెళ్ళాడు. వేదాల్ని దూషిస్తూ తూలనాడాడు దేవాపి. అది విని “మీఅన్నకి రాజ్యార్హత పోయింది. ఇక అనావుష్టిదోషం వుండదు. అతడు అధర్మంగా ప్రవర్తించి పతితుడయ్యాడు” అంటూ పండితులు శంతనుణ్ణి రాజ్యానికి తీసుకువచ్చేశారు. దేశంలో వర్షాలుపడి సుభిక్ష మేర్పడిందట! (చూ.విష్ణుపురాణం. 4. అం. 20అ.) అప్పుడు శంతనుడు మహారాజయ్యాడు. శంతనుడికి గంగాదేవి గర్భంలో దేవప్రతుడైన భీష్ముడూ, యోజనగంధి గర్భంలో చిత్రాంగదుడూ, విచిత్రవీర్యుడూ కలిగారు. బాల్యంలోనే గంధర్వులచేత కాలం చేశాడు చిత్రాంగదుడు. విచిత్రవీర్యుడు రాజయ్యాడు.

విచిత్రవీర్యుడికి అంబా, అంబాలికా అని ఇద్దరు భార్యలు. అందకత్తె లయిన వాళ్ళిద్దరితోనూ క్రీడిస్తూ క్షయరోగంతో మరణించాడు విచిత్ర వీర్యుడు. దాంతో భరతవంశం నశించే అవస్థ వచ్చింది. యోజనగంధి మాటప్రకారం దేవరన్యాయంగా విచిత్రవీర్యుడి భార్యలికి పుత్రదానం చేశాడు వ్యాసుడు. అంబికి ధృతరాష్ట్రుడూ, అంబాలికకి పాండురాజూ, అంబిక పరిచారికకి విదురుడూ పుట్టారు.

ధృతరాష్ట్రుడికి వందమంది కుమాళ్ళూ, వొక కూతురూ కలిగారు. పాండురాజుకి కుంతీగర్భంలో ధర్మరాజూ, భీముడూ, అర్జునుడూ, మాద్రీ గర్భంలో నకుల సహదేవులూ కలిగారు. పాండురాజు కుమాళ్ళు ఐదుగురూ ద్రౌపదిని వివాహం చేసుకున్నారు. ఆమె గర్భంలో ధర్మరాజుకి ప్రతివింద్యుడూ, భీముడికి శ్రుతసోముడూ, అర్జునుడికి శ్రుతకీర్తి, నకులుడికి శతానీకుడూ, సహదేవుడికి శ్రుతసేనుడూ కలిగారు. వీళ్ళయిదుగురూ ఉప పాండవులు.

ధర్మరాజుకి స్వయంవరంలో లభించిన భార్య దేవిక. ఆమె కుమారుడు ఔధేయుడు. భీమసేనుడి మరోభార్య జలంధర. ఆమె కుమారుడు సర్వగుడు. అర్జునుడి ఇంకో భార్య

సుభద్ర. సుభద్రకుమారుడు అభిమన్యుడు. నకులుడి భార్య చేదిరాజు కూతురు రేణుమతి. ఈమె కుమారుడు నిరమిత్రుడు. సహదేవుడు స్వయంవరంలో పెళ్ళాడిన భార్య విజయ. ఈమె కుమారుడు సుహౌత్రుడు. ఈ పదిమంది కాక భీముడికి హిడింబ గర్భంలో ఘటోత్కచుడూ, అర్జునుడికి నాగకన్య ఉలూపి గర్భంలో ఇలావంతుడూ, చిత్రాంగద గర్భంలో బభ్రువాహనుడూ కలిగారు. ఈ పదముగ్గురిలోనూ అభిమన్యుడు వంశకర్త అయ్యాడు. అభిమన్యుడి భార్య ఉత్తర. ఆమె గర్భంలోనే జన్మించాడు మీ తండ్రి పరీక్షిత్తు. ఆయనా, పుణ్యశీల మీ అమ్మ మాద్రవతీ చేసిన పుణ్యఫలంగా జన్మించావు నువ్వు. జనమేజయమహారాజా! నీకు నీభార్య వపుష్ట గర్భంలో శతానీకుడూ, శంకుడూ, కర్ణుడూ కలిగారు. శతానీకుడికి విదేహరాజు కూతురు గర్భంలో అశ్వమేధదత్తు కలిగాడు. ఇది నీ వంశచరిత్ర. మీరంతా పౌరవులూ, భారతులూ, కౌరవులూ, పాండవులూ అయ్యారు.

ఇక దేవనది ఐన గంగ శంతను ణ్ణెలా వరించిందీ, ఆమెకి భీష్ము డెలా కలిగిందీ, మీ తాత ముత్తాతలు కౌరవులూ, పాండవులూ ఎలా ఎలా జన్మించి ఏ మేమి చేసిందీ వివరిస్తాను. విను” అంటూ మళ్ళీ అందుకున్నాడు వైశంపాయనుడు.

మహాభిషుడూ : గంగా

పూర్వం ఇక్ష్వాకువంశంలో మహాభిషు డని వొక రాజు వుండేవాడు. మహాధర్మశీలు డాయన. వెయ్యి అశ్వమేధయాగాలు చేశాడు. వంద రాజసూయాలూ చేశాడు. దేవేంద్రుడూ మొదలైన ముక్కోటిదేవతల్నీ సంతోషపరిచాడు. పుణ్యబలంవల్ల దేవలోకానికి అక్కడనుండి బ్రహ్మలోకానికి వెళ్ళాడు. దేవతలతో పాటు బ్రహ్మదేవుడి సభలో సకల సౌఖ్యాలు అనుభవిస్తూ వుండేవాడు.

ఒకనాడు, బ్రహ్మదేవుడి కొలువు జరుగుతూవుంది. గంగానది స్త్రీరూపంలో వచ్చింది. గాలి వేసి ఆమె తొడమీంచి బట్ట జారింది. పెడమొహం పెట్టుకున్నారు దేవతలు. మహాభిషుడు మాత్రం అభిలాషతో చూశాడు. అది కనిపెట్టాడు బ్రహ్మ. కోపం తెచ్చుకున్నాడు. “మళ్ళీ నరలోకంలో జన్మించు” అని గద్దించాడు. సాష్టాంగపడ్డాడు మహాభిషుడు. క్షమించ మన్నాడు. “నీ శాపం అమోఘం అనుభవిస్తాను. కానైతే వొక్కటిమాత్రం వేడుకుంటున్నాను. నరలోకంలో పుణ్యపరిత్రుడు ప్రతీవుడు. అతడి పుత్రుణ్ణియ్యేటట్లు అనుగ్రహించు” అన్నాడు. కానిమ్మని కరుణించాడు బ్రహ్మ.

తనకోసమే ఇలా అయ్యాడు కదా, అనుకుంది గంగ. అతడి హావభావాలూ ఆమెని ఆకర్షించాయి. మొదట చూసినప్పుడే చలించిన ట్లయింది. అలా మొలిచిన ప్రేమ, బ్రహ్మ శాపానికి అతడు గురికావడంతోనే మరింత కొనలు సాగింది. మహాభిషుడు వెళ్ళేక తానూ బయల్దేరింది నరలోకానికి. దార్లో వసువులు ఎనమండుగురూ ఆమెని కలిశారు. దేవలోకం వొదిలిపోతూ దీనంగా వున్నారు వాళ్ళు. చూసి జాలిపడింది గంగ. “ఇంత దీనంగా ఎక్కడికీ

ప్రయాణం?” అని ప్రశ్నించింది. “సరలోకానికి” అన్నారు వసువులు జాలిగా, “వశిష్టముని శాపంవల్ల మనుష్యయోనిలో పుట్టడానికి వెళుతున్నాము. అన్యస్త్రీ గర్భంలో పుట్టడానికి మనస్కరించడం లేదు. నీ సంగతి విని నీ దగ్గరికి వచ్చాము. మహాభిషుడు ప్రతీపుడికి శంతనుడై పుడతాడు. శంతనుడికీ నీకూ సమాగమ మౌతుంది. నువ్వు అనుగ్రహిస్తే అతడు కారణంగా నీ కడుపులో పుడతాం మేము” అన్నారు.

“సంతోషం. మీ అభిలాష నెరవేర్చడం కంటే కావల్సిందేమిటి నాకు!” అంది గంగ. “ఐతే, ఇంకో ప్రార్థన మాత్ర ముంది” అన్నారు వసువులు. మా ఎనమండుగురమూ వొకళ్ళ తరవాత వొకళ్ళం నీ కడుపులో పుడతాం. పుట్టగానే నీళ్ళలో పడవెయ్యాలి నువ్వు. ఆలస్యం లేకండా సరజన్మలోంచి ముక్తుల మవుతాం మేము. వశిష్టల ఆదేశం కూడా ఇదే” అన్నారు.

“కనీండి. కాని, మీ రందరూ పుట్టగానే కాలంచేస్తే చిరంజీవి అయిన కొడుకు వొక్కడన్నా దక్కవద్దా నాకు” అంది గంగ.

“మాలో ఎనిమిదో వసువు దక్కతాడు నీకు. మా ప్రతీవొక్కరినుండి ఎనిమిదివంతుల్లో వొకవంతు చొప్పున పుచ్చుకొని దీర్ఘాయుష్మంతు డవుతాడు. ఇక సమ్మతమే కదా!” అన్నారు వసువులు. గంగా వసువులూ ఇలా కూడ బలుక్కుని భూలోకం వచ్చారు.

హస్తినాపురంలో రాజ్యం చేస్తూవున్నాడు ప్రతీపుడు. అత డొకనాడు గంగ వొడ్డున తపస్సులో వున్నాడు. వచ్చి అతడి ఎదుట నుంచుంది గంగ. పూలతీగెలాగ నవనవ లాడుతోం దామె. బంగారం లాగ మెరిసిపోతోంది శరీరం. కలువరేకుల్లాగ వున్నాయి కళ్ళు. దివ్యసుందర విగ్రహం. అనురాగం తొణికిస లాడుతున్న చూపులతో చూసింది ప్రతీపుణ్ణి. వాయారంగా వెళ్ళి అతడి కుడితొడమీద కూచుంది. ముసి ముసి నవ్వులతో మురిపించింది.

ఉలికిపడ్డాడు ప్రతీపుడు. “ఏమిటిది? నా తొడమీద కూచున్నా వేమిటి? ఎవరు నువ్వు?” అన్నాడు. “నిన్ను వలిచి వచ్చాను. నీ భార్యగా వుంటాను” అంది గంగ. “అదెలాగ?” అన్నాడు ప్రతీపుడు. “అగ్నిసాక్షిగా కట్టుకున్న సునందని తప్ప అన్యస్త్రీని కన్నెత్తి చూడను నేను. ఇలాంటివాణ్ణి వరించా వేమిటి? నిష్ఫలం. అదీకాక, భార్య కూచోదగ్గది ఎడమతొడ. బిడ్డలు కూచోదగ్గది కుడితొడ. కుడితొడ మీదే కూచున్నావు నువ్వు. అంచేత, భార్యవి కావు. కోడలి వవుతావు” అన్నాడు. “ఐతే అలాగే కానీ” అంటూ అదృశ్యమైంది గంగ.

ప్రతీపుడు కుమాళ్ళు దేవాపీ శంతనుడూ బాహ్లికుడు - వీళ్ళ ముగ్గురిలో దేవాపి తపోవనానికి వెళ్ళిపోయాడని చెప్పాను కదా! శంతనుణ్ణి రాజుచేసి తపోవనం చేరుకున్నాడు ప్రతీపుడు. వెళ్ళేముందు శంతనుణ్ణి పిలిచి హితోపదేశం చేశాడు. “గంగాతీరంలో అందమైన అమ్మాయి కనబడుతుంది నీకు. ఆమెని వివాహం చేసుకోవాలి నువ్వు. ఆమె కులగోత్రాలు గాని, ఆమె ఎవ్వరని కాని అడగవద్దు. ఆమె ఏది చెపితే అది అంగీకరించు” అన్నాడు.

ఒకనాడు వేట కని బయల్దేరాడు శంతనుడు. ధనుర్బాణాలు తీసుకొని వొక్కడే అడివిలో

తిరగడం మొదలుపెట్టాడు. తిరిగి తిరిగి గంగా తీరానికి వచ్చాడు. పిల్లగాలులు వీస్తున్నాయి. తరంగాల తుంపుర్లు చల్లగా ఇసకతిన్నెలమీద పడుతున్నాయి. ఒక ఇసకపర్ల మీద అందాలరాణి, వొక వయసయినపిల్ల ఎవరికోసమో ఎదురుచూస్తోంది. సోగకళ్ళతో బెదిరి బెదిరి చూస్తోంది. శరీరం వెలుగులు చిమ్ముతోంది. దేవతలు కట్టుకోవలసిన పాంఘీసంలాంటి సన్న చీరె కట్టుకుంది. కళ్ళు జిగేలు మంటున్నాయి. రత్నాల వస్తువులు ఎంతో నాజూకైన ముస్తాబు చేసుకుని నుంచుంది గంగ.

చూసి గతుక్కు మన్నాడు శంతనుడు. రెండుకళ్ళూ అప్పగించి నిలిచిపోయాడు. “వనలక్ష్మీ? నాగకన్యా? దేవతాస్త్రీయా? గంధర్వకాంతా? ఎవరీమె? చిత్రం! మానవకన్య వొంటరిగా ఈ ఈ అడివిలోకి ఎలా వస్తుంది?

“ఎవరికోస మీ ప్రతీక్ష? ఆ కళ్ళు నన్నే పిలుస్తున్నాయి. ఏ జన్మలోనో చూసినట్టే వుంది. ఈ చిరునవ్వు! ఏ స్వప్న పరిచితమిది! నాన్నగారు చెప్పిన పిల్ల కాదుకదా! ఆమె. సందేహ మేమిటి?”

“నువ్వేనా?” అని అందా మనుకున్నాడు. నాలిక చివరిదాకా వచ్చింది. ఆగిపోయాడు. ఆదే సమయ మని మన్మథుడు తన పూలబాణాలికి పని కల్పించాడు. ఇద్దరూ చూపులతోనే పలకరించుకున్నారు. చూపులతోనే కలుసుకున్నారు. “నీ కోసమే ఎన్నాళ్ళనుండో చూస్తున్నాను” అంది గంగ. “అవును, అందుకే వచ్చాను” అన్నాడు శంతనుడు. “నేను చేసిన దానికి కా దనకూడదు నువ్వు” అంది గంగ. “మా నాన్నగారి ఆదేశమే అది” అన్నాడు శంతనుడు. “అలా వున్నంతవరకే మన కాపరం. కానప్పుడు నా దారి నేను చూసుకుంటాను. సమ్మత మైతేనే మాట ఇయ్యి” అంది గంగ. “అక్షరాలా అంగీకరిస్తున్నాను” అన్నాడు శంతనుడు.

గంగా, శంతనుడూ చిలకా గోరువంకల్లాగ కాపరం చేస్తున్నారు. అతడితోనే లోకంలా వుంది ఆమెకి. ఆమె లేంది క్షణం యుగంలా వుంది అతడికి.

నీళ్ళాడింది గంగ. వరహాలమూటలాంటి కొడుకు పుట్టాడు. తిన్నగా తీసుకువెళ్ళి నదిలో వేసి వచ్చిందామె. నోరు మెదపలేదు శంతనుడు. ఇలా వొకరి తరవాత వొకరు, ఏడుగురు కొడుకులు పుట్టారు. ఏడుగుర్నీ నదిలో వేసి వచ్చింది గంగ. బాధపడేవాడు శంతనుడు. ఎదురాడితే ముప్పు. వెళ్ళిపోతుం దామె. ఏమిటీ రాక్షసపని? ఎన్నాళ్ళని సయించడం? పుట్టినవాళ్ళ నందర్నీ గంగపాలు చెయ్యవలసిందేనా?

ఎనిమిదోమారు నీళ్ళాడింది గంగ. నిక్షేపంలాంటి కొడుకు పుట్టాడు. యథాప్రకారంగా నదిలో వెయ్యడానికి బయలుదేరింది గంగ. పనికి రా దన్నాడు శంతనుడు. “బంగారు తండ్రుల్ని ఏడుగుర్ని పొట్టలో పెట్టుకున్నావు. నీ ప్రేమ కోసమని, విషం మింగినట్టు సహించుకు వచ్చాను. జాలన్నా లేకండా వుంది నీకు. ఏమైనా సరే వీణ్ణి వొదిలిపెట్టు” అని అడ్డుకున్నాడు.

నిలిచిపోయింది గంగ. ఆమె మొహంలో చిరునవ్వు మొలకలెత్తుతోంది. “మంచిది.

మన వొప్పందం ప్రకారం ఇవాళతో మన సంబంధం తీరిపోయింది. ఐతే, వెళ్ళేముందు విషయం కాస్తా చెప్పే వెళతాను” అంది ఆమె. “నన్నేదో మానవస్త్రీ అనే అనుకుంటున్నావు. కాదు. గంగాదేవిని నేను. మీ కుమాళ్ళు ఎనమండుగురూ అష్టవసువులు. వశిష్టముని శాపంవల్ల నరజన్మ ఎత్తారు. ‘ఇంకో స్త్రీకి జన్మించలేం. నీ కడుపులో పుడతాం’ అని అర్థించారు నన్ను. ‘పుట్టిన వెంటనే నీళ్ళలో వేసి ముక్తి కలిగించు’ అని ప్రార్థించారు. దేవకార్యం కోసం స్త్రీరూపం ధరించాను నేను. వసువులు కుమాళ్ళు కావడంవల్ల నీకున్నా పుణ్యలోకాలు లభిస్తాయి. వీడు ఎనిమిదోవాడు. భూమీద ఎంతో కాలం వుండవలసిన యోగం వుంది వీడికి. అందుకనే ఇవాళ నీకీ బుద్ధిపుట్టింది. సర్వధర్మాలూ తెలిసినవాడవుతాడు వీడు. లోక కళ్యాణం కోసం జీవిస్తాడు” అంది.

“వసువులా?” అని తెల్లబోయాడు శంతనుడు. “వసువులు దేవతలు కదా! చీకూ చింతా లేనివాళ్ళు. లోకవంధ్యులు. వాళ్ళకి నరజన్మా! వశిష్టుడి శాపమా! మరి, ఏడుగురూ స్వర్గానికి పోయి అష్టమ వసువు నిలిచిపోవడమా! అయోమయంగా వుంది నాకు” అన్నాడు.

“అవును,” వశిష్టుడి శాపమే దీ నంతటికీ కారణం” అంటూ అందుకుంది గంగ. “పరుణపుత్రుడు వశిష్టముని మేరుపర్వతం గుహలో ఆశ్రమం నిర్మించుకుని తపస్సు చేసుకుంటూ వుండేవాడు. దక్షప్రజాపతి కూతురూ, కశ్యపుడి భార్య ఐన సురభికి పుట్టిన గోవుల్లో నందిని అనేది వశిష్టుడి హోమధేనువుగా వుండేది. కామధేనువులాగ కావలసిన వన్నీ సమకూర్చేది నందిని.

“ఒకనాడు వసువులు ఎనమండుగురూ తమ భార్యలతో మేరు పర్వతం లోయల్లో విహరించడానికి వచ్చారు. వశిష్టాశ్రమంలో నందిని వాళ్ళ కంటపడింది. దాని విశేషం విని ఆశ్చర్యం కలిగింది వాళ్ళకి. అష్టమవసువు ప్రభాసుడి భార్య యోగసింధు మరీ ముచ్చటపడింది చూసి “ఏమండీ, దీని పాలు తాగిన మనుష్యులు పది వేల సంవత్సరాలు బతుకుతారట. ముసిలితనం కాని రోగం కాని వుండవట. నిజంగా ఈ ఆవు ఎవళ్ళ దగ్గర వుంటే వాళ్ళే గొప్పవాళ్ళు. చూడండి, నరలోకంలో ఉశీనరరాజు కూతురుందే జితవతి, అది నా నేస్తం. దాని కేదన్నా మేలు చేయాలనే అనుకుంటాను నేను. ఈ ఆవు పట్టుకెళ్ళి ఆమెకి ఇస్తే బావుండును” అని భర్తతో అంది. పట్టుకుపోదా మంటే పట్టుకుపోదా మన్నారు తక్కిన వాళ్ళు. ఇంకేముంది, ఆవు పట్టుకుపోయాడు ప్రభాసుడు.

“నందిని కనపడకపోవడంతోనే అడివంతా వెదికాడు వశిష్టుడు. తుదకి యోగదృష్టితో చూసి వసువులు పట్టుకుపోయారని తెలుసుకున్నాడు. కళ్ళమొయ్య కోపం వచ్చింది. ‘వెళ్ళి మనుష్యయోనిలో పుట్టండి’ అని శపించాడు. తెలిసి పరిగెత్తుకువచ్చారు వసువులు. క్షమించడని ప్రాధేయపడ్డారు. ‘తెలియక తప్పుచేశాం. ధర్మమూర్తివి నువ్వు. నరలోకంలో ఎంతో కాలం వుండకండా అనుగ్రహించు’ అన్నారు.

“కనికరించాడు వశిష్టుడు. ‘మీ ఇష్టమే కానియ్యండి. వెంటనే నరదేహం విడిచిపెట్టండి. కాని మీలో ఈ ఎనిమిదో వాడున్నాడే ప్రభాసుడు, ఇంతా వీడే చేశాడు. అంచేత వీడు మాత్రం ఎంతోకాలం భూలోకంలో వుంటాడు. సంతానం సహా వుండడు వీడికి’ అన్నాడు. ఆ ప్రభాసుడే ఈ కుమారుడు దేవప్రతుడు. ఇదీ ఇందులో వున్న దేవరహస్యం. ఇక నేను వెళతాను. ప్రయోజకు డయేవరకూ దేవప్రతుడు నా దగ్గరే వుంటాడు” అని చెప్పి కొడుకు నెత్తుకుని వెళ్ళిపోయింది.

అంతా స్వప్నంలా అనిపించింది శంతనుడికి. ఎంతో సేపయితే కాని మనిషి కాలే దతడు. గంగతో గడిపిన కాల మంతా క్షణాల్లా అనిపించింది.

కొంతకాలం గడిచింది. ప్రపంచం నాలుగు దిక్కులా వ్యాపించింది శంతనుడి రాజ్యం. శంతనచక్రవర్తి అంటే దేశదేశాల రాజులు తల వొగ్గుతున్నారు. జగత్తంతా ధర్మప్రభువని జేజేలు చేస్తున్నారు.

వేట నెపం మీద మళ్ళీ వొకనాడు గంగాతీరానికి వెళ్ళాడు శంతనుడు. చిన్న పాయ ప్రవహిస్తోంది గంగ. తన వియోగం వల్ల శుష్కించిపో లేదుకదా! ఒడ్డునే నడుస్తూ మరింత ముందుకి వెళ్ళాడు. పెద్ద ఇసకపత్ర. ఇసకపత్రమీద దివ్యసుందరమూర్తి వొక రాజకుమారుడు విలువిద్య నేర్చుకుంటున్నాడు. బాణాలతో గంగానదికి సేతువుకట్టాడు. అందుకనే గంగ సన్ననిపాయమాత్రం పారుతోంది. మూడుమూర్తలా శంతనుడిలాగే వున్నాడు రాజకుమారుడు. ఏమీ అర్థం కావడం లేదు శంతనుడికి. కాని, చూస్తూన్నకొద్దీ ఏదో తెలీని వాత్సల్యం కలుగుతోంది మనస్సులో. రాజకుమారుడూ చూశాడు శంతనుణ్ణి. అపరిచితుడే ఆయన. ఐనా, ఈ అనురాగమూ, గౌరవమూ ఎందుకు కలుగుతున్నాయి!

ఇంతలో గంగాదేవి వచ్చి ఎదట నుంచుంది. కుమారుడి కుడి చెయ్యిపట్టుకుని శంతనుడి దగ్గరికి తీసుకువచ్చింది. “రాజా, వీడు నీ కుమారుడు” అంది, “వేదాలూ అవీ వశిష్టుడిదగ్గర కూలంకషంగా చదివాడు. ధర్మశాస్త్రాలూ మొదలైనవి యావత్తూ శుక్రుడిలాగా, బృహస్పతి లాగా నేర్చుకున్నాడు. అస్త్రవిద్యలో పరశురాము డంతవా డయాడు. బ్రహ్మజ్ఞానంలో ససత్కుమారుడే అనవచ్చు. ఇక నా పని పూర్తయింది. నీ కొడుకుని నువ్వు తీసుకు వెళ్ళు” అని అంతర్ధానమైంది.

పెన్నిధి దొరికిన పేదలాగ కుమారుణ్ణి తీసుకుని హస్తినాపురం వచ్చాడు శంతనుడు. మంత్రుల్నీ, సామంతుల్నీ, రాజ్యంలోని ప్రముఖులు యావన్మందినీ సమావేశపరిచాడు. అందరి ఎదటా కుమారుడికి వైభవంగా యువరాజుపట్టం కట్టాడు. (సశేషము)

ఎవ్వరినీ మనోవాక్యాయములచేత నొప్పించకు.

తన వలెనే శరీరధారులందరినీ చూడు.

-వ్యాసుడు

శ్రీరామాయణ తరంగిణి



బ్రహ్మవిద్యాచార్య
బ్రహ్మ శ్రీ హోలూరి హనుమజ్ఞానకీరామశర్మ

13. పంచవటీ తీర్థము

2. పంచవటీ గమనము

(గత సంచిక తరువాయి)

ఆసందర్భమున దశరథుడు కూడ ఇంద్రునకు సాయము చేయుటకు వచ్చి ఆ సంగ్రామములో పాల్గొనెను. ఆ యుద్ధమునందే ఆయన కైకేయికి వరము లిచ్చెను. (అయోధ్యకాండ-సర్గ 9, శ్లో. 11,12,13) అప్పుడు జటాయువుతో అగస్త్యునితో దశరథునకు స్నేహ మేర్పడియుండును. కావున దండకలలో రాక్షసులవలన తాపసులకు కలుగుచున్నభాధలు దశరథునకు తెలియనివి కావు. విశ్వామిత్రుడు యజ్ఞభంగమును గూర్చి ప్రస్తావించినప్పుడు దశరథుడు రావణమారీచాదులను ఎఱిగినట్లే మాటాడెను. వారిని నిగ్రహించుసామర్థ్యము లేక ఆయన యూరకుండె ననుట స్పష్టము.

రాముడు జటాయువుయొక్క వంశమునుగూర్చి యడిగెను. జటాయువు తనవంశమును గూర్చి చెప్పుచు సర్వభూత సముద్భవమును వివరించెను. “మొదట కర్దముడు మొదలుగా పదునేడుగురు ప్రజాపతు లుండిరి. దక్షప్రజాపతికి అఱువదిమంది పుత్రికలు కలిగిరి. వారిలో ఎనిమిదిమందిని కశ్యపప్రజాపతి పరిగ్రహించెను. వారిని జూచి కశ్యపుడు “నాతో సమానులైన పుత్రులు త్రైలోక్యభర్తలు మీకు జనింతురు.” అని చెప్పెను. అదితి, దితి, దనువు, కాలిక అనువారు అట్టి పుత్రులను గనవలయు నని యభిలాష కలిగియుండిరి. తక్కినవారికి అట్టి సంకల్పము కలుగలేదు. తరువాత కశ్యపునివలన అదితియందు ముప్పదిముగ్గురు దేవతలు, దితియందు దైత్యులు, దనువునందు అశ్వగ్రీవుడు, కాలికయందు నరకుడు కాలకుడును జన్మించిరి. ఈ భూమి మొదట దైత్యులది. తామ్ర యను పత్నియందు క్రొంచి, భాసి, శ్వేని, ధృతరాష్ట్ర, శుకి అను నయిదుగురు కన్యలు కలిగిరి. వీరివలన వివిధపక్షిజాతులు పెంపొందెను. క్రోధవశ అనునామెకు మృగి, మృగమంద మొదలుగా పదిమందికన్యలు జన్మించిరి. వీరివలన మృగజాతులు వర్ధిల్లెను. మనువు అను భార్యవలన మానవజాతు లుద్భవించెను. అనల అనుపత్నియందు వృక్షజాతు లన్నియు కలిగెను.

శుకియొక్క పుత్రిక నత. ఆమెకు వినత, కద్రువ సురస అను పుత్రికలు కలిగిరి. కద్రువకు వేయిమంది పన్నగులుజనించిరి. వినతకు అరుణుడు గరుడుడు జన్మించిరి.

అరుణునకు శ్వేనియందు సంపాతి నేను పుట్టితిమి. (ఈశ్వేని శుకియొక్క సోదరికాదు. ఈమె మఱియొకతె.)

రామభద్రా! భూతసముద్భవమును మావంశక్రమమును వింటివి. నీవు కోరినచో నేను మీకు తోడుగా నుండగలను. లక్ష్మణునితోఁ గూడి నీ వెచ్చటికైన పోవునపుడు నేను సీతను రక్షించుచుండుగలను.

ఇట్లు మాటాడుకొనుచు వారు పంచవటికి చేరిరి. రాముడు ఆశ్రమనిర్మాణమునకు ఉచితప్రదేశమును చూడుము అని లక్ష్మణునితో చెప్పెను. అతడు, ‘అన్నా! ఇంక నూఱుసంవత్సరము లైనను నీవు ఉండఁగా నేను స్వతంత్రుడను కాను. కావున నీవే మనోహరమైన యొకప్రదేశమును చూచి నిశ్చయించి చెప్పుము. నేను అక్కడ పర్ణశాలను నిర్మింతును” అని పలికెను.

లక్ష్మణుడు చెప్పినయీమాట మనకు చాల విచిత్రముగా తోచును. మనము ఈనాఁడు వృక్షస్వాతంత్ర్యమునకు ఎంతో ప్రాముఖ్యము నిచ్చుచున్నాము. కాని పర్ణశాలానిర్మాణమునకుఁ దగిన స్థలమును నిర్ణయించుట అను చిన్నవిషయములో కూడ లక్ష్మణుడు స్వాతంత్ర్యమును అవలంబించుటకు ఇష్టపడుట లేదు. అజ్ఞా నిర్వహణము మాత్రమే తనకు కర్తవ్య మని అతడు స్పష్టము చేయుచున్నాడు. అభ్యుదయమును, నిశ్చేయసమును కోరునట్టివారు ఎప్పుడును స్వాతంత్ర్యమును అవలంబింపరా దని గ్రహింపవలసియున్నది. చిన్నపిల్లలు తమ కేది మే లగునో ఎట్లు నిశ్చయించుకొనఁజాలరో అట్లే సాధారణమానవులు కూడ ధర్మాధర్మవిశేషములను, వానివలన ఈలోకమున, లోకాంతరమున జన్మాంతరములందును గలుగు ఫలములను, తమబుద్ధిచేత స్వతంత్రముగా తెలిసికొనఁజాలరు. కావున చిన్నపిల్లలు ప్రతివిషయమునందును తల్లిదండ్రులు, పెద్దలు చెప్పినట్లుగా విని ఎట్లు తెలిసికొని వర్తింపవలసియున్నదో అట్లే యుక్తవయస్సులైన వారు కూడ ధర్మాధర్మాదివిశేషములను శాస్త్రము ననుసరించి బోధించు పెద్దలవలన తెలిసికొని ఆవిధముగా వర్తింపవలసియున్నది. లోక వ్యవహారమున కూడ ఇది సిద్ధమే. వయస్సుచేత, విద్యచేత పెద్దలైన వారికి తెలిసిన విషయములు చిన్నవారికి సాధారణముగా తెలియవు. అందువలన చిన్నవారు తల్లితండ్రి మొదలుగా పెద్దవారి యుపదేశము ననుసరించి వర్తించుట అభ్యుదయమును కలిగించును. అట్లుగాక వారే స్వతంత్రించి తమకు తోచినట్లు వర్తించినచో, తల్లిదండ్రులవేయివదలి వీధిలో పరువిదెడు చిన్నపిల్లలు దారి తప్పి అపాయములకు ఎట్లు లోనగుదురో, అట్లే యుక్తవయస్కులు శాస్త్రాచార్యోపదేశములను వదలి స్వతంత్రముగా వర్తించినచో ఈలోకమునందు పరలోకమునందును ఎన్నో యిక్కట్టులకు గుఱి కావలసివచ్చును. ఉప దేశించుపెద్దలు కూడ స్వతంత్రులు కారు. వారైనను శాస్త్రము ననుసరించి ధర్మమును గ్రహించి ఆ ధర్మమునే ఉపదేశింపవలె తాము ఆచరించినప్పుడు కూడ ఆధర్మము

ననుసరించియే వర్తింపవలె. కావున చిన్నవారు పెద్దలకు విధేయులై అస్వతంత్రులైనట్లే, పెద్దలు కూడ శాస్త్రమునకు విధేయులై అస్వతంత్రులే యగుదురు.

సరియైన స్థలమును జూచి నిశ్చయింపు మని రాముండే చెప్పుచుండగా లక్ష్మణుండు, “నేను స్వతంత్రుండను కాను, నీవే ఆపనిచేయుము” అని చెప్పుట కర్థమేమి? ఇందులో స్వతంత్రత అస్వతంత్రత అను ప్రసక్తి యే మున్నది? కార్యనిర్వహణమునందు

విధాననిర్ణయము, అమలుజరుపుట అను రెండువిభాగములు కలవు. ఒకనదికి ఆనకట్టను ఎక్కడ ఎప్పుడు ఎట్లు కట్టవలయు నను విధానమును మంత్రిమండలి నిశ్చయించినతరువాత, దానికి సంబంధించిన ప్రభుత్వాధికారులు దానిని అమలుజరుపుదురు. ఆవిధానమును నిర్ణయించు స్వాతంత్ర్యము వారికి ఉండదు. ఆనిర్ణయమును మంత్రిమండలియే చేయవలె. కాని వారు కూడ ఆనకట్టలనిర్మాణముయొక్క శాస్త్రమునందు నిపుణులైనవారియొక్క సలహాల ననుసరించియే విధాననిర్ణయమును కావింపవలసియుండును. కావున పర్ణశాలానిర్మాణము నందు కూడ పెద్దవాడైన రాముండు గృహనిర్మాణశాస్త్రము ననుసరించి ఎక్కడ ఎట్లు పర్ణశాలను నిర్మింపవలయునో నిర్ణయింపవలసియున్నది. ఆనిర్ణయము ననుసరించి పర్ణశాలను తయారుచేయుటయే లక్ష్మణుని పని. లక్ష్మణుండు కూడ విజ్ఞానశాలియే కదా యని రాముండు స్థలనిర్ణయమును కావింపుమని లక్ష్మణునకు స్వాతంత్ర్యమును అధికారమును ఇచ్చెను. కాని అన్నగా రుండంగా తాను ఆస్వాతంత్ర్యమును అధికారమును వహించుట యుచితము కాదని లక్ష్మణుండు తలంచెను. రాముండు తమ్మునివినయమునకు సంతోషించి నదీతీరమును పరిశీలించి, “ఇచ్చట పద్మశోభితమైన సరోవర మున్నది. గోదావరి కూడ ఇచ్చటికి సమీపముననే యున్నది. బహువృక్షశోభితములై యున్నతములైన కొండలు చాలదూరము కాక చాలదగ్గర కాక అందు బాటులో నున్నవి. పుష్పగుల్మలతావృతములైన పెక్కువృక్షములుగల యీప్రదేశమున జటాయువుతో కూడ నుండము” అని యొకప్రదేశమును చూపించెను.

వెంటనే లక్ష్మణుండు అచ్చట నేలను చదునుగావించి గోడలను కట్టి వెదురుబొంగులను స్తంభములుగా నిలిపి వానిపై నడ్డముగా వెదురుకఱ్ఱల నుంచి వానిపై జమ్మికొమ్మలను పఱచి యారెండింటిని దృఢములైన తీగలపాశములతో కట్టి, రెల్లు మొదలగువానితో చక్కగా కప్పి రమణీయమైన పర్ణశాలను నిర్మించెను. పిదప నతడు గోదావరికి పోయి స్నానము చేసి పద్మములను ఫలములను గొనివచ్చి పుష్పబలి గావించి యథావిధిగా శాంతినొనర్చి రాముని పిలుచుకొనివచ్చి చూపించెను. రాముండు ఆపర్ణశాలను చూచి చాల సంతోషించి తమ్ముని కౌగిలించుకొని యి ట్లనెను. “లక్ష్మణా! నీవు చాల గొప్పపని చేసితివి. నాకు చాల సంతోషము కలిగినది. అందువలననే నీకు కౌగిలి నొసంగుచున్నాను. భావజ్ఞుడవు, కృతజ్ఞుడవు, ధర్మజ్ఞుడవు అయిన పుత్రుండవు నీవు నాయనగారికి మాటుగా నుండుటచేత, నాకు తండ్రి చనిపోయినట్లే లేదు.”

గో. టీక : భావజ్ఞేన మచ్చితజ్ఞేన... । కృతజ్ఞేన - చిర మపుత్రేణ దశరథేన స్వస్మిన్ ఆదరాశయాత్ యే క్రమేణ చంద్రతారాబలాలోచన పూర్వకం గృహం నిర్మాపితం తేన క్రమేణ తత్కృతప్రకారజ్ఞేన ఇత్యర్థః । ధర్మజ్ఞేన - స్వయం రాజపుత్రోఽపి స్వోచితస్థల మకృత్వా యథా రామః సంతృప్తి తథైవ మయా స్థాతవ్య మిత్యేవం విధధర్మజ్ఞేన । త్వయా పుత్రేణ - పున్నామ్నా నరకా త్రాయతే ఇతి పుత్రః తాతో మదభిమ తాసిద్ధి రేవ స్వస్య నిరయః ఇత్యభిమేనే, మదభిమతకరణేన తస్య నిరయనిస్తారకేణ త్వయా ఇత్యర్థః । ధర్మాత్మా స్వయం యావజ్జీవం మదభీష్ట మేవ కృత్వా స్వచరమకాలేఽపి మదభిమతకరణాయ త్వాం స్థాపితవాన్ । పానీయశాలాప్రవర్తకవత్ మమ పితా న సంవృత్తః, కింతు త్వ మేవ, త్వన్ముఖేన పిత్రా మమ సర్వాభిలషితపరిపూరణాత్ అహం సర్వం కరిష్యామి ఇతి హి త్వ యోక్త మితి భావః ।

రాముండు తమ్ముని ప్రశంసించుట గమనింపదగియున్నది. తమ్ముండు కొడుకు శిష్యుండు మొదలగువారు ఏదేని గొప్పకార్యమును నిర్వహించినప్పుడు వారిని పెద్దలు అభినందింపవలె నని దీనివలన వ్యక్తమగుచున్నది. పెద్దలు పిన్నలను పొగడినచో వారికి ఆయుస్సు క్షీణించు నని చెప్పుదురు. కాని పొగడుట వేఱు అభినందించుట వేఱు. కేవలము అభిమానవశమున మావాండు ఇంతవాండు అంతవాండు అని నిర్నిమిత్తముగా ఇతరులతో చెప్పుచుండుట పొగడ్త. ఏదేని కార్యమును ఒకడు సాధించినపుడు, “నీవు చేసినకార్యము చక్కగా నున్నది. ఇట్లే సత్కార్యములు చేయుచు ఈశ్వరానుగ్రహమున వర్ధిల్లుము” అని వానిని ప్రోత్సహించుట అభినందనము. అట్టిసందర్భములలో పరితోషముతో ఇచ్చుకానుకలే పారితోషకములు. ఇట్టి అభినందనములవలన పారితోషికములవలన ఇతోఽధికముగ అట్టి సత్కార్యములను చేయుటయందు వారికి ఉత్సాహము పెంపొందును. నిర్నిమిత్తముగా పొగడినచో గర్వము కలిగి వారు పరులను ధిక్కరించి యనర్థముల పాలగుటకు అవకాశ మేర్పడును. కావున సత్కార్యచరణమును అభినందించి ప్రోత్సహించుట ఎంత యావశ్యకమో, చిన్నవారిని నిర్నిమిత్తముగా పొగడుచుండుట అంత దోషము.

లక్ష్మణునిగూర్చి రాముండు “భావజ్ఞుడవు. కృతజ్ఞుడవు, ధర్మజ్ఞుడవు” అను మూడు విశేషణములను ఉపయోగించినాడు. పర్ణశాలానిర్మాణవిషయమును గాని యితరవిషయముల యందు గాని అవి ఏప్రకారముగ నుండవలయు నని రాముండు భావించునో ఆభావములను ఎఱింగినవాండు భావజ్ఞుండు. అనంగా రామునియొక్క మనస్సు తెలిసికొన్నవా డనియర్థము. ఇతరులు చేసినయుపకారమును ఎవండు గుర్తుపెట్టుకొనియుండునో వాండు కృతజ్ఞుడని సాధారణముగా తలంచుచుండురు. కాని యిచ్చట రాముండు చేసినయుపకారములను గుర్తుపెట్టుకొని దానికి తగినట్లుగా లక్ష్మణుండు వర్తించుట అను ప్రసక్తియే లేదు. లక్ష్మణుండు కేవలము సేవాభావముతో వర్తించుచున్నాడు. అట్టియెడల కృతజ్ఞుండు అనువిశేషణమునకు ఇక్కడ ఏమి యర్థము? కృతమును ఎఱింగినవాండు కృతజ్ఞుండు. దశరథుండు ప్రియపుత్రుండైన

రామునికొఱకు గృహనిర్మాణమువంటి కార్యములను చేసినప్పుడు, కృతములైన యాకార్యముల యొక్క ప్రకారము నెఱింగినవాఁడు తండ్రి కుమారునివిషయమున ఎంత ప్రేమతో శ్రద్ధతో ఆవశ్యకములైన వానిని ఏర్పఱచుచుండునో అంత ప్రేమతో అంత శ్రద్ధతో చేయువాఁడు అని యర్థము. ధర్మ మనఁగా శాస్త్రవిహితమైన విధానము. దాని నెఱింగినవాఁడు ధర్మజ్ఞుఁడు. శాస్త్రవిహితమైన గృహనిర్మాణవిధానము నెఱింగి ఆప్రకారముగా లక్ష్యణుఁడు పర్ణశాల నిర్మించె ననుట యొక పక్షము. అన్నగారికొఱకు శాలను నిర్మించినప్పుడు, ఆయనభార్యయొక్క సౌకర్యములను కూడ గమనించి నిర్మింపవలయు ననుట మఱియొక ధర్మము. దాని నెఱింగి ఆవిధముగా పర్ణశాలను నిర్మించుటచేత కూడ అతఁడు ధర్మజ్ఞుఁడని చెప్పవచ్చును.

తండ్రియున్నచో ఎట్టిసౌకర్యములు ఆయనవలన లభించుచుండునో అవి యన్నియు లక్ష్యణునిసేవవలన లభించుచుండుటవలన రామునకు తండ్రి లేఁడన్న కొఱతయే లేకుండెను.

సీతారామలక్ష్యణులు ఆపర్ణశాలయందు ప్రవేశించి, సుఖముగా నివసించఁజొచ్చిరి. ఇట్లుండఁగా రామునకు ఇష్టమైన హేమంతఋతువు వచ్చెను. ఒకనాఁడు రాముఁడు తెల్లవారుజామున గోదావరికి స్నానమునకై బయలుదేరెను. కలశమును గైకొని లక్ష్యణుఁడు సీతతో కూడ అన్నవెంట బయలుదేరెను. హేమంతశోభను రామునకు లక్ష్యణుఁడు ఇట్లు వర్ణించి చెప్పఁజొచ్చెను. “ఈసమయమునందు ధర్మాత్ముడైన భరతుఁడు కూడ నీయందలి భక్తిచేత తపస్సుచేయుచుండును. అతఁడు రాజ్యమును అభిమానమును వివిధములైన పెక్కుభోగములను పరిత్యజించి ఆహారనియమములను పాటించుచు తపస్వియై చల్లినేలపై శయనించుచుండును. అతఁడు కూడ ఈవేళకు మంత్రులతో కూడి స్నానముకొఱకై సరయూనదికి పోవుచుండును. చాల సుఖముగా పెరిగినవాఁడు సుకుమారుఁడు అయినభరతుఁడు మంచుచే బాధ నొందుచు అపరరాత్రములలో సరయువులో ఎట్లు స్నానము చేయుచున్నాఁడో కదా! నీవు వనమం దుండినను నిన్ను అనుసరించి జనపదమునందు కూడ ఆరణ్యకప్రతము నవలంబించుచున్న మహాత్ముడైన భరతుఁడు స్వర్గమును జయించువాఁడగుచున్నాఁడు. సృష్టియందు రెండుపాదములు గల జంతువులు తండ్రిచాలును పొందక తల్లిచాలునే పొందు నను లోకప్రవాదము భరతునిచే సత్యదూరము గావింపఁబడినది. దశరథునివంటి భర్తను సాధువుంగవుడైన భరతునివంటి కుమారుని పొందియు ఆ కైక యంత క్రూరశీలము కలది యెట్లయ్యెనో!”

భరతునియందలి స్నేహముతో లక్ష్యణుఁ డిట్లు మాటాడుచుండ, మాతృనిందను సహింపక రాముఁ డిట్లనెను. “లక్ష్యణా! నీవు ఏవిధముగా నైనను తల్లియగు కైకను నిందింపరాదు. ఆమెవిషయమును వదలి యాభరతునివిశేషములనే చెప్పుము. నాబుద్ధి వనవాసమునందు దృఢముగనే యున్నను, మహాత్ముడైన యాభరతుని తలఁచుకొన్నప్పుడు ఈప్రతమును వదలుకొనియైనను వెంటనే పోయి వానిని చూడవలయు నని తహతహలాడుచుండును.

భరతశత్రుఘ్నులతో నీతో కూడ కలిసి అయోధ్యలో నుండుట ఎప్పటికి సంభవించునా యని మనస్సు తొందఱపడుచున్నది.”

వారు ప్రతిదినము ఇట్లు మాటాడుకొనుచు గోదావరికి పోయి స్నానము చేసి పితృదేవతాతర్పణములను గావించి, సూర్యాదిదేవతలను స్తుతించి పర్ణశాలకు తిరిగి వచ్చి బ్రహ్మయజ్ఞాదికృత్యములను నిర్వర్తించి వివిధకథలతో ప్రొద్దుపుచ్చుచుండిరి.

3. శూర్పణఖాగమనము

పంచవటిలో సీతారామలక్ష్యణులు సుఖముగా నుండిరి. అప్పటికి వనవాసము సుమారుగా పదుమూఁడు సంవత్సరములు ముగిసెను. పదునాల్గవ సంవత్సరముయొక్క ఆరంభమున చైత్రమాసమునందు ఒకదినమున యాదృచ్ఛికముగా దశగ్రీవునిసోదరి శూర్పణఖ యను రాక్షసి అచ్చటికి వచ్చెను. పర్ణశాలముంగిట ఆమె సీతతో కథాప్రసంగములతో వినోదించుచున్న రాముని చూచెను. ఆరాక్షసి విరూపములైన కన్నులు కలది. రాముఁడు విశాలనేత్రుఁడు. ఆమె వెంట్రుకలు రాగివలె ఎఱ్ఱగా నుండెను. ఆయన నల్లనికేశములు కలవాఁడు. ఆయన ఎంత సురూపుఁడో ఆమె యంత కురూపయై యుండెను. ఆయనకంఠము సుస్వరము ఆమెది భైరవస్వరము. వృద్ధురాలు, పరుషభాషిణి, దారుణచిత్త దుర్బుత్త, ఘోరదర్శనయువైన యా రాక్షసి ప్రియదర్శనుఁడు, సద్వర్తనుఁడు, దాక్షిణ్యచిత్తుఁడు, ప్రియంవదుఁడు, తరుణుఁడు, దేవసంకాశుఁడైన రాముని జూచుచు కామావేశవశయై ఇట్లనెను. “ఎవరు నీవు? తాపసవేషముతో జడలు ధరించి భార్యతో శరచాపములు వహించి రాక్షససేవితమైన యీ దేశమున కెట్లు వచ్చితివి? ఎందులకు వచ్చితివి? నిజము చెప్పుము”

రాముఁడు తనవృత్తాంతమును సంగ్రహముగా చెప్పి, “నీ వెవరు? ఇచ్చటి కెందులకు వచ్చితివి?” అని యడిగెను. ఆమె ఇట్లు చెప్పెను. “నాపేరు శూర్పణఖ. నేను రాక్షసిని, కామరూపిణిని. సర్వభయంకరురాలైన నేను ఈవనమునందు ఒంటరిగనే తిరుగుచుండును. రావణునిగూర్చి నీవు వినియే యుందువు. అతఁడు మాయన్న. ఆ వీరాధిపీరుఁడు విశ్రవసునిపుత్రుఁడు. మారెండవయన్న కుంభకర్ణుఁడు. సదా నిద్రాళువు మహాబలుఁడు. మూఁడవవాఁడు విభీషణుఁడు ధర్మాత్ముఁడు. అతఁడు రాక్షసచేష్టితుఁడు కాఁడు. యుద్ధమునందు ప్రఖ్యాతపరాక్రములైన ఖరదూషణ లనువారు ఇంకను నాకు ఇరువురు సోదరులు కలరు. వారి నందఱును అతిక్రమించి నేను స్వేచ్ఛగా వర్తించుచుండును. పురుషోత్తముఁడవైన నిన్ను చూచినప్పటినుండియు భర్తనుగా భావించుచుంటిని. నేను ప్రభావసంపన్నురాలను. ఇష్టానుసారముగా వర్తింపగల బలము, పరాక్రమము నాకుఁ గలవు. వెంటనే నాకు భర్తవు కమ్ము ఈ సీతతో నేమి చేయుదువు. వికృతయు విరూపయు నైన యీమె నీకు తగినది కాదు. నన్ను సరిగా చూడుము. భార్యారూపములో నేనే నీకు తగినదానను. లంబోదరి, విరూప, కరాళ, అసాధ్వయు నైన యీమెను నీ తమ్మునితో కూడ పట్టి భక్షింతును. పిమ్మట మనము హాయిగా నుండవచ్చును.”

శూర్పణఖ వృద్ధురాలు. ఎంత వృద్ధురాలు? రావణుడు దండయాత్ర చేసినప్పుడు అయోధ్యను పాలించుచున్న అనరణ్యుని సంహరించెను. ఆయన రామునకు ముప్పుదితరములు పూర్వుడు. తరమునకు సగటున 50 000 ఏండ్లు లెక్కవేసినను అనరణ్యుడు రామునకు 15 లక్షలయేండ్లు పూర్వుడు డగును. కావున రావణునివయస్సు 15 లక్షలయేండ్లకు పైననే యుండును. శూర్పణఖవయస్సు కూడ అంతేయుండును. (ఇక్ష్వాకువంశవృక్షమును చూడుడు. బాలకాండ - సర్గ - 70, అయోధ్యాకాండ - సర్గ - 110)

నలువదియేండ్లకు లోపలనే యున్నరాముని ఇంత ముసలిది కామించుట ఎంత విడ్డూరమో, జానకిని రావణుడు కోరుటయు నంతే విడ్డూరము. కాని వాల్మీకి రావణునివర్ణనమునందు ఎచ్చటను ఆతని వృద్ధత్వమును స్ఫురింపజేయలేదు. అతడు తపోబలముచేత యౌవనమును కోల్పో లేదని గ్రహింపవలసియున్నది. వాల్మీకి శూర్పణఖ యందు వృద్ధత్వమును చక్కగా నిరూపించుచు దానివికృతాకారమును రామునిమనోహరాకృతితో పోల్చి వర్ణించుచు అది రాముని కోరుట ఎంత పరిహాసాస్పదముగా నుండెనో స్పష్ట మొనర్చెను. దానికి తోడుగా ఆమె సీతనుగూర్చి కురూపనుగా చెప్పుటవలన ఆమెమూర్ఖతను కూడ మహర్షి వ్యక్త మొనర్చినాడు. అట్టివారిని చూచినప్పుడు పరిహాస మొనర్పవలయు నను తలంపు కలుగుట చాల సహజము. కావుననే ఆమెయొక్క ప్రసంగమువలన వారి కెవ్వరికిని కోపము కలుగక పరిహాసమే కలిగెను.

రాముడు దామె మాటలకు నవ్వుచు ని ట్లనెను. “అమ్మా! నేను పెండ్లిఅయినవాడను, ఈభార్య నాకు ఇష్టురాలు. మఱి నీవంటివారికి సవతిపోరు దుర్భరము. నాతమ్ముడు వీడు శీలవంతుడు, ప్రియదర్శనుడు, వీర్యవంతుడు, తేజస్వి. వీని కింకను పెండ్లి కాలేదు ఇప్పటివఱకును భార్యాసుఖము నెఱుంగడు ఇప్పుడు భార్యను కోరుచున్నాడు. నీయీరూపమునకు వీడు అనురూపుడైన భర్త కాగలడు. మేరుపర్వతమును సూర్యకాంతివలె నీవు వీనిని సవతి లేకుండ భర్తనుగా పొందుము.”

తి.టీక : అకృతదారః - అకృతదారపరిగ్రహః ఇతి, ధాతునా మనేకార్థత్వాత్ అసంనిహితదారః ఇతి వా హృదయస్థోఽర్థః । న హి రామో మిథ్యాబ్రూతే । పరిహాసాదా మిథ్యాభాషణే న దోషః ఇత్యనేన సూచ్యతే ఇతి వయమ్ । ఏవ ముత్తరత్రాపి ।

గో. టీక : అపూర్వీ - పూర్వం భార్యాసుఖం జ్ఞాత మనేన ఇతిపూర్వీ. న అపూర్వీ అపూర్వీ - చిరా దజ్ఞాతభార్యాసుఖః ఇత్యర్థః । అత ఏవ భార్యయా అర్థీ ప్రయోజనవాన్ ।

గో. టీక : అర్జుప్రభా మేరుం ప్రాప్తా యథా నివర్తతే తథేతి అప్యర్థః । ఏవం రామో దయాలుతయా స్వస్మిన్ కామ మోహేన ప్రాప్తాయ్వా స్త్రియాః సహసా ధిక్కారేణ దుఃఖం మా భూ దితి పరిహాసకథాం ప్రవర్తయామాస ।

రాముడు డిట్లు చెప్పినంతనే శూర్పణఖ లక్ష్మణునియొద్దకు పోయి భర్తవు గమ్మని యర్థించెను.

ఆతడు నవ్వుచు నిట్లనెను. “నేను మాయన్నకు దాసుడను. నీవు నాకు భార్యవై దాసునకు దాసి వగుట తగదు. మాయన్నకే నీవు తగుదువు. ఆయన కూడ విరూప అసతి వృద్ధయు నైన భార్యను వదలి చిన్నదానవైన నిన్నే పొందును. ఇట్టి శ్రేష్ఠమైన నీరూపమును జూచి విచక్షణుడు డెవఁ డైనను మనుష్య స్త్రీలను మన్నించునా?

ఆమెకు ఆ పరిహాసము అర్థము కాలేదు. ఆమె వెంటనే రాముని యొద్దకుపోయి ఈవృద్ధురాలిని గైకొని నీవు నన్ను మన్నించుట లేదు. నీవు చూచుచుండగనే యీ మనుష్యస్త్రీని భక్షింతును తరువాత సవతి లేకుండ హాయిగా నీతో చరింతును.” అని పెద్దయుల్కారోహిణీ నక్షత్రము పైకి పోవునట్లు, కొఱవలవలె నున్న కన్నులతో మహాక్రద్ధయై మృగశాబాక్షియైన సీతపైకి దూకెను. మృత్యువువలెఁ బైనఁబడుచున్న యీ రాక్షసిని రాముడు ఒకచేత నిగ్రహించుచు కుపితుడై లక్ష్మణునితో ఇట్లనెను. “క్రూరులైన యనార్యులతో, సౌమిత్రి, పరిహాస మొనరించుట తగదు. ఎట్టైనను వైదేహి జీవించునట్లుగా చేయుము. విరూప అసతి అతిమత్తయు నైన యీ రాక్షసిని కురూపను గావింపుము.” లక్ష్మణుడు ఆరాక్షసిని జూచి క్రుద్ధుడై ఖడ్గమును తీసి దాని ముక్కును చెవులను ఖండించెను. ముఖమునుండి రక్తము ఓడిక లగుచుండుగా నది వనములోనికి పరువెత్తెను.(సశేషము)

గురుసాయుజ్యము

శ్రీసత్యానందమహర్షులవారి అనన్య భక్తు రాలు, భగవాన్ శ్రీసత్యానందమహర్షి భక్త మండలి సంస్థాపక సభ్యురాలు, వయోవృద్ధు రాలు శ్రీ మాసం భూదేవిగారు(90) గత కొద్దికాలముగా అనారోగ్యముతో ఉండి 20-07-2011న ముంబయి కేఇయం ఆసుపత్రిలో రాత్రి 9-30 ని॥లకు గురుసాయుజ్యమును పొందినారు. శ్రీ మహర్షులవారిని ఎంతో భక్తిశ్రద్ధలతో సేవించిన మహాన్నత వ్యక్తిత్వం ఆమెది. ఆమె చొరవ వలననే మండలిలో గత 25 సంవత్సరముల నుండి శ్రావణమాస కార్యక్రమము జరుగు చున్నది. మండలియందు ఎన్నో చాతుర్యాస్యములు కూడ జరుపబడినవి.



1952 నుండి శ్రీమహర్షుల వారిని సేవించుకొనిన పుణ్యాత్మురాలు. ఆమెకు నలుగురు కుమారులు, ఇద్దరు కూతుళ్ళు ఉన్నారు. సద్గురుదేవులు ఆమెకు శాశ్వత శాంతిని ప్రసాదించాలని ప్రార్థిస్తూ వారి కుటుంబమునకు ప్రగాఢ సంతాపములు



శ్రీశ్రీపురసుందరీ వేదపాద స్తవము

శ్రీఆది శంకరాచార్య కృతమ్

వ్యాఖ్యాత : శ్రీ శ్రీహరితీర్థస్వామిలవారు

అవతారిక : ఆచార్యపాదులవారు అమ్మవారి మంత్రమునే జపింపవలయు నని వివరించుచున్నారు.

శ్లో॥ హరస్వరైశ్చతుర్వర్గ ప్రదం మంత్రం స బిందుకమ్ ।

దేవ్యా జపత విప్రేంద్రా! అన్య వాచో విముంచథ ॥

పదవిభాగము : హరస్వరైః, చతుర్వర్గప్రదం, మంత్రం, సబిందుకం, దేవ్యాః, జపత, విప్రేంద్రా!, అన్య, వాచః, విముంచథ.

ప్రతిపదార్థము : హ=హకారము, ర=రేఫ, స్వరః=స్వరము, స బిందుకం=బిందువుతో కూడినది, అయిన, దేవ్యాః=పార్వతీదేవియొక్క, మంత్రం=మంత్రము, చతుర్వర్గప్రదం=ధర్మమును, అర్థమును, కామమును, మోక్షమును ప్రసాదించునది. విప్రేంద్రా!=వేదమును పఠించు ఓ పాఠకులారా! (మీరు ఈ మంత్రమునే నిరంతరము) జపత = జపింపుడు. అన్య = ఇతరములైన, వాచః = మాటలను, విముంచథ = వదిలిపెట్టుడు.

తాత్పర్యము : వేదమునందు ఆకాంక్ష కలిగి పఠించు ఓ పండితులారా! మీరు హకారము, రేఫ, స్వరములతో బిందువుతో కూడిన అక్షరమునే అమ్మవారి ప్రీతికొరకు జపింపవలయును. ఇది పురుషార్థములను చక్క అనుగ్రహింప సామర్థ్యము కలిగియున్నది. ఇంక ఇతరములైన వాక్కులను అన్నింటిని వదిలిపెట్టవలయును.

వివరణ : ఆచార్యపాదులవారు ఈ శ్లోకమునందు అమ్మవారి గొప్ప బీజాక్షరమును మనకు నుడువుచున్నారు. ఈ మంత్రజపము ద్వారా ధర్మమును, ధనమును, కోరిన కోరికలను ఆఖరుకు మోక్షమును కూడ పొందవచ్చును. ఈ బీజాక్షరమును జపించుటచేత జగజ్జనని సంతోషించి భోగ మోక్షములను అనుగ్రహింపగలదు. ఈ ప్రపంచము అంతయు బీజాక్షరముల సముదాయమే కదా! ఆ బీజాక్షరమును జపించువారికంటె అమ్మవారికి మరొకరు ప్రీతిపాత్రులు కానేరరు. కాళిదాసు బీజాక్షరమును జపించియే కదా అంత గొప్ప పండితుడైనాడు. అమ్మవారిని ఆరాధించియే కదా శ్రీ రామకృష్ణపరమహంస జగద్విఖ్యాత మహా పురుషుడైనాడు. ఆరాధనీయుడై వరలుచున్నాడు. ఆచార్యపాదులవారు అమ్మవారి పీఠమునే కదా నాలుగు మఠములయందు సంస్థాపించినారు. ఇప్పటికిని అవి నిర్విఘ్నముగ కొనసాగుచున్నవి. ఆ బీజాక్షరమును గురువువలననే గ్రహించి జపింపవలయును. **“అన్యవాచో విముచ్చథ”** అనునది ముండకోపనిషత్తునందు 2-2-5నందు చెప్పబడినది.

జగన్మాత

భగవాన్ శ్రీసత్యానందమహర్షులవారు

(1959 శ్రీవిశ్వమీమాంస సంపుటము 12, సంచిక 4. నుండి సంగ్రహితము)

దేవీనవరాత్రులసందర్భముగ భగవాన్ శ్రీసత్యానందమహర్షులవారు

అనుగ్రహించిన

ఆనంద సందేశము

జగత్పిత పరమేశ్వరుడు. జగన్మాత పార్వతీదేవి. తండ్రికంటె తల్లికి తన బిడ్డలయందు దయ యుండుట సహజము. సహజముగ ప్రాణికోట్లకు తల్లియే ప్రథమ పరిచయ వ్యక్తి. తండ్రి మరణించిన తల్లి తన బిడ్డలను పోషింపగలదు గాని, తల్లి మరణించిన తండ్రి తన సంతానమును సమర్థతతో లాలించి పోషింప జాలడు. తండ్రి ఋణమునైన బాపకొనవచ్చును కాని, తల్లి ఋణము నుండి మాత్ర మెప్పుడును విముక్తిని పొందజాలడు. సర్వసంగపరిత్యాగియైన పరివ్రాజకుడు తండ్రిని చూచిన ఉదాసీనుడై యుండవచ్చును కాని తల్లి దర్శనమైనంతనే నమస్కరింపవలయు నని శాస్త్రములు ఘోషించుచున్నవి. నవమాసములు మోసి, తనను కనిన తల్లిని బాధింప రా దనియు, ఆజ్ఞను మీర రాదనియు వేదశాస్త్రపురాణములు చాటుచున్నవి. జగత్పితను జగన్మాతను, దర్శించుటలో మానవ దేహధారులగు తండ్రియు, తల్లియు ప్రతిబంధకము లగుచో వారలను త్యజింప వచ్చు నని వేదములలోని సూత్రములు బోధించుచున్నవి. తల్లి, తండ్రి, గురువు, అగ్రజుడు - వీరి ఆజ్ఞలను ఉల్లంఘింపరాదని ధర్మశాస్త్రశాసనము. పై పెద్దవారు అధర్మమార్గమున ప్రవర్తింప ఆజ్ఞాపించినచో వారల ఆజ్ఞలను తిరస్కరింపవచ్చు ననుటకు పురాణములలో నిదర్శనములు కలవు. రాజ్యమును స్వీకరింపు మని ధర్మవ్యతిరేకముగ తన నాజ్ఞాపించినను భరతుడు తల్లిమాటను తిరస్కరించెనుగదా! భగవన్నామమును త్యజించి తన నామమును సంకీర్తింపు మనిన తన తండ్రియైన హిరణ్యకశిపుని శాసనమును పరమభక్తుడైన ప్రహ్లాదుడు తృణీకరించలేదా?

వచ్చినవాడు పటుడు కా దనియు సాక్షాత్ మహావిష్ణు వనియు మూడు పాదములచే సర్వమును ఆక్రమించు ననియు ఎంతగా చెప్పినను తన గురువైన శుక్రాచార్యుని యానతిని బలిచక్రవర్తి పాటింపడయ్యెను గదా! సీతామహాదేవిని శ్రీరామచంద్రమూర్తికి అర్పింపక తానెంత జెప్పినను వినని మూర్ఖుడైన రావణాసురుని విభీషణుడు పరిత్యజింపలేదా?

విశ్వపిత తన నారాధించు భక్తులను పరీక్షించును. కాని కరుణాస్వరూపిణియగు త్రిలోకజనని తన నామమును స్మరించు వాడెట్టివాడైనను తక్షణము కాపాడును. తల్లి ప్రేమయందు వ్యాజము కాని, విమర్శ కాని, ప్రతిఫలాపేక్ష కాని, కాలవిలంబనము కాని యుండనేరదు. శ్రీరామచంద్రుని భజించి తన కష్టములు తీరనందున విసిగి శ్రీరామునితో చెప్పుమని భద్రాచల రామదాసు జగన్మాతను ప్రార్థింపలేదా? శ్రీశంకరభగవత్పాదులవారు, శ్రీరామకృష్ణపరమహంస మున్నగు మహనీయులు దేవిని ఆరాధింపలేదా? శక్తి సఖిలషించు వారెల్లరు శక్తిస్వరూపిణి యగు దేవిని ఆరాధింపవలసినదే.

ఆశ్వయుజమాసము సర్వమాసములలో విశిష్టమైనది. ప్రారంభమున దేవీపూజలు. అంత్యమున జ్యోతుల పండగ అజ్ఞానాంధకారమును జ్యోతిర్మయుడగు పరమాత్మ సమూలముగ నశింపజేయగలడు. త్రిమూర్తులకు, సర్వదేవతలకు ఆదికారణస్వరూపిణి జగదంబయే. ఈ మాసప్రారంభమున ఆ మహాశక్తిని ఆరాధించుచు గడిపిన మాసాంతమున జ్యోతిర్లింగ స్వరూపుడగు శ్రీతారకేశ్వరమహాదేవుని జేరుటకు ప్రత్యక్ష నిదర్శనముగ ఈ మాస మందలి ఆద్యంతములు శక్తిపూజాదీపావళులతో ప్రకాశించుచున్నవి. మహర్నవమినాడు ఘోరరాక్షసు డగు మహిషాసురుని ఆ మహాదేవి సంహరించి త్రిలోకములకు శాంత్యానందములను ప్రసాదించెను.

జగన్మాతకు అభిమాన పాత్రములైన పునీత దివసములతో కూడిన ఆశ్వయుజమాసము సంవత్సరములోని మాసము లన్నిటిలో సర్వోత్తమ మనుట బుధజన సమ్మతము. ప్రాచీన కాలమునుండి సత్యజ్ఞానానంద నిత్యనిర్మల సనాతన పరబ్రహ్మశక్తి దేవీరూపమున దేవర్షి బ్రహ్మర్షి రాజర్షులచేతను ఆరాధింపబడుచుండుట సుప్రసిద్ధాంశము. విశ్వమునకు ఆది కారణమూర్తియగు పరాంబిక బ్రహ్మ విష్ణు మహేశ్వర యింద్ర వరుణ కుబేరులచే సతతము ఆరాధింపబడుచు హితముల నొనగూర్చుచున్నది. వ్యాస వశిష్ట భరద్వాజ, అగస్త్య అంగిరస విశ్వామిత్రాది మహర్షులచేత పరాశక్తి నిరంతరము సేవింపబడుచున్నది. శ్రీశంకర కాళిదాస రామకృష్ణ రమణ బ్రహ్మానందాదులు జగన్మాతను భక్తితోడ తన్మయ స్థితిలో స్తోత్ర మొనర్చి యున్నారు. శ్రీశంకరభగవత్పాదులవారు తమ కాలపు శక్తిపాసన యనబడు అవినీతికర

విధానము అను దోషమును తీసివైచి శుద్ధసాత్త్విక దేవ్యపాసనను సముద్ధరించిరి. అప్పటినుండియు తామును శక్తిపాసకుల మనుటకు చిహ్నముగ లలాటమున కుంకుమ తిలకమును ధరించితిమి. త్రిలోకజనని యగు శ్రీజగదంబ తన శక్తి మహిమను అస్తిత్వమును తెలియజేయుటకు శ్రీశంకరులయందలి తన శక్తి సుపసంహరింపగనే శ్రీశంకరులు ఆ జగజ్జనని ప్రత్యక్షమై యనుగ్రహించి “తనయారాధనను విభూతిని జగత్తున వ్యాపింపజేయు మని ఆజ్ఞాపింప శ్రీశంకరభగవత్పాదులవారు సౌందర్యలహరి, లలితాస్తోత్రము దేవీవేదపాదస్తవము మున్నగు గ్రంథములు రచించుటయేగాక శారదాంబికకు అనువగు మఠమును స్థాపించి పరాంబిక మహాశక్తి యని లోకమునకు చాటి చూపిరి. శక్తిని వాంఛించు వారందఱు మహాశక్తి స్వరూపిణి యగు విశ్వమాతను ఆరాధింప వలసినదే. దేవీభాగవతమునందు పరాశక్తి “నావల్లనే త్రిమూర్తులు, దేవతలు, ఋషులు, గంధర్వులు, కిన్నర, కింపురుషులు, సిద్ధులు, సాధ్యులు, నాగులు, మానవులు, పశువులు, పాపాణములు, వృక్షములు యివి యవి యననేల సర్వచరాచరజగత్తు ఉద్భవించినది” అని ప్రభోదించియున్నది. జగదాధారిణియగు శ్రీత్రిపురసుందరి, రాజరాజేశ్వరి, కామాక్షి, దుర్గ, కాత్యాయని, మహాకాలీ, మహాలక్ష్మి, మహాసరస్వతీ, భగవతి, భద్ర మున్నగు నామములతో ఉపాసింపబడుచున్నది. వేదములయందును శక్త్యంశసంభూతియగు మాతృదేవిని ప్రథమదైవముగ సేవింపు మని శాసింపబడియున్నది. అందులకే శ్రీలక్ష్మీనారాయణులు, శ్రీగౌరీశంకరులు, శ్రీఉమామహేశ్వరులు, శ్రీరాధాకృష్ణులు, శ్రీవాణీ హిరణ్యగర్భులు, శ్రీశచీపురంధరులు, శ్రీసీతారాములు ఈ విధముగ శక్తి శక్తులు పేర్కొనబడియున్నవి. తండ్రికంటె తల్లి దయామయి కాన తన వత్సలకు శీఘ్రముగ దర్శన మొసంగి కృతకృత్యుని చేయు ననుట శాస్త్రప్రమాణమే గాక నిత్యానుభవసిద్ధము. దయార్ద్రహృదయ యగు జగన్మాత తన దరిజేర్చుకొని యనుగ్రహించి పరమపద విని ప్రసాదించును. నిర్వాజమైనదియు, విమర్శకందనిదియు ఊహాగానమొనర్చుటకు సైతము అలవికానిదియు నగు మాతృ వాత్సల్యమునకు సమమైనది ముల్లోకములందు కలదా? మీరెల్లరు ఆద్యజనని నుపాసించి సేవించి ఆరాధించి విశ్వమాత కృపకు పాత్రులగుదురు గాక!

దేవీపూజ మహోత్సవములు శ్రీసత్యానంద విశ్వవిహారములో శ్రీవిశ్వవిజ్ఞాన సంఘ యాజమాన్యమున జరుపబడుచుండుట దేవీ ప్రభావమును పండితులచే మీరు వినుట మాకు పరమానందమును చేకూర్చుచున్నది. అవ్యక్తముగ మీతో నుండి మీ సర్వకార్యక్రమములలో పాల్గొని ఆనందించుచున్నాము. మా ప్రేమాశీర్వాదములు అచట సమావేశమైనవారందఱికి పంచిపెట్టుదు.

సుఖాపిత రత్నమాల

సేకరణ : శ్రీ శ్రీహరితీర్థస్వాములవారు

1. హితవర్తనము :

వాగ్వాద మర్థ సంబంధం పరోక్షే దారదర్శనమ్ ।
యదీచ్ఛేద్విపులాం ప్రీతం ప్రీణి తత్ర న కారయేత్ ॥

వాగ్వాదము, ధనసంబంధము, భర్తలేనప్పుడు భార్యను చూచుట - అధికప్రేమతో అనురాగముతో ఉండాలని కోరినచో యీ మూడింటిని విడువవలయును.

2. ఆదాయవ్యయములు :

అర్థానామార్జనం కార్యం వర్ధనం రక్షణం తథా ।
భక్త్యమాణో నిరాదాయః సుమేరు రపి హీయతే ॥

ధనమును ఆర్జించవలయును. వృద్ధి పొందింపవలయును. రక్షింపవలయును. సంపాదించక కూచొని తింటూవున్నచో మేరుపర్వతముకూడ కరిగిపోవును. అందువలన నిత్యము సంపాదించవలయును.

3. యోగ్యత :

గుణం పృచ్ఛస్వ మా రూపం శీలం పృచ్ఛస్వ మా కులమ్ ।
సిద్ధిం పృచ్ఛస్వ మా విద్యాం భోగం పృచ్ఛస్వ మా ధనమ్ ॥

గుణమును అడుగుము. రూపమును అడుగవద్దు. శీలమును అడుగుము. కులమును అడుగవద్దు. సిద్ధిని అడుగుము. విద్యను అడుగవద్దు. భోగమును అడుగుము. ధనమును అడుగవద్దు.

4. అహంకారము :

గుణో భూషయతే రూపం శీలం భూషయతే కులమ్ ।
సిద్ధి ర్భూషయతే విద్యాం భోగో భూషయతే ధనమ్ ॥

గుణము రూపమునకు వన్నె దెచ్చును. శీలము కులమునకు వన్నె దెచ్చును. సిద్ధి విద్యను అలంకరించును. భోగము ధనమునకు వన్నె దెచ్చును.

5. నిజమైన భూషణము :

ధీరాణాం భూషణం విద్యా మంత్రాణాం భూషణం నృపః ।
భూషణం చ పతిః స్త్రీణాం శీలం సర్వస్వ భూషణమ్ ॥

ధీరులకు విద్య యలంకారము. మంత్రులకు రాజు అలంకారము. స్త్రీలకు పతి యలంకారము. శీలము అందరికిని అలంకారము.

త్యాగరాజ కీర్తనలు

ప్రహ్లాద విజయము

27 సావేరి రాగము - జంపె తాళము

రామాభిరామ రఘురామ ఓ రామ ॥రా॥

తామసం బేల సీతామనోరమణ ॥రా॥

1. పగసేయు టెల్లనా పాలా - పగలేల విడజాలవు గజేంద్ర పాలా ॥రా॥
2. నీ సొమ్ము నే నడుగ లేదు నిందు - మోసమా ప్రపంచ మం దాస లేదు ॥రా॥
3. ఆస నీ యెడ తనకు పోదు నిజ - దాస రక్షక నినువినా గతియు లేదు ॥రా॥
4. నీ సరిసమాన మెవరిలలో రామ - నీరజదళాక్ష చిక్కితిరా నీ వలలో ॥రా॥
5. శ్రీపతే నను మరువదగునా యిది - పాపమే గాని ఎడబాయ మననగునా ॥రా॥
6. ఆజానుబాహు కరమీరా శ్రీ త్యాగరాజుని భవాబ్ధి దాటించి వరమీరా ॥రా॥

పై కీర్తనాభావముతో నిదియు ఆర్తిపరిపాకముతో ప్రార్థించుట, ఆర్తిగల వానికి పునరుక్తి ప్రసక్తి లేదు. వివిధభావములు రేకెత్తుచుండును. ఇందు తామసమేల ఆలస్యమేల? అందరితో నేను విరోధినైతే నీకిది విలాసమా? నీ సొమ్ములు నేను కోరలేదు. నీ సమాను లెవ్వరూ లేనందున నీ వలలో చిక్కి నీ దయకు ఆసకొని యున్నాను. ఇది పాపమా! ప్రభూ! యని దీనాతిదీనముగా కీర్తించి నిష్కామ్యమముగా రాముని సేవా భాగ్యమునే కోరి కీర్తించినారు. ఇదియే సాత్వికభక్తి. భగవంతుని అనుగ్రహముచే చిత్తమునకు విలక్షణమైన సుఖానుభవము అందేవరకూ పరిపరి విధముల భగవంతుని వేడుకొనుటయే భక్తికి లక్షణము. అట్లు కీర్తించి, ఏదో ఆన కల్గినట్లు తనకేదో ఆనందమందినట్లు తలచి మీ ముందు కీర్తనలో దయ సర్పించినాడు.

28. మోహన రాగము - ఆది తాళము

దయరానీ దయరానీ దాశరథే రామ ॥ద॥

1. వివరింప తరమా రఘువీరానందమున రామ ॥ద॥
2. తలచితే మేనెల్ల పులకరించేని రామ ॥ద॥
3. కనుగొన నానందమై కన్నీరు నిండేని రామ ॥ద॥
4. చరణ కౌగిలివేళ చెలగిమైమరచేని రామ ॥ద॥
5. చెంత నుండగ నాదు చింతలు తొలగేని రామ ॥ద॥

6. ఆసింఁచు వేళ జగమెల్ల తృణమయ్యాని రామ

॥ద॥

7. శ్రీ త్యాగరాజుని చెలికాడు నీవే రామ

॥ద॥

ఇందు ప్రహ్లాదుని తాదాత్మ్యముతో శ్రీ త్యాగరాజస్వామి రామునితో నిరంతర రామానుసంధాన ఫలితముగా మధురమైన అనుభూతినంది రాముని దయ అమృతవర్షమువలె ప్రసరించుచున్నట్లు గోచరించి శ్రీరామా! నీ దయరానీ! రానిమ్ము! నా యంతరంగమున నీ నిమిత్తముగా కలిగిన యానందమును మాటలతో వివరింప తరముగాదు. అందుకు తనకు కలిగిన సాత్త్వికానుభవములను వరుసగా నిరూపించగా నిన్ను తలచినంతనే మేను పులకరించినట్లున్నది. నిన్ను దర్శించినంతనే కనులనుండి ఆనందబాష్పములు వర్షించుచున్నవి. నీ దివ్యపాదస్పర్శతో శరీరమే మరచినట్లున్నది. నీయందాస కలిగినందున ఈ విశ్వమంతయు తృణప్రాయముగా తోచుచున్నది. ఇన్ని నిదర్శనములతో నాకు నీవు సఖుడవైనట్లు నిశ్చయము.

ఇటువంటి యనుభవములు మాటలతో కవిత్వము వ్రాయుట సామాన్యము కాదు. ఈ కీర్తనయందలి జాతీయములైన పదప్రయోగములు అనగా పులకరించేని నిందేని, మైమరచేని ఇత్యాదులు త్యాగరాజుని హృదయమును స్పృశించిన అనుభవములు. ఈ అనుభవములచే ఇంతవరకు అర్థితో భగవంతుని ప్రార్థించి కీర్తించిన దానికి ఫలముగా రామునితో పారవశ్య సుఖము ననుభవించినట్లున్నది.

ఈ ముందు ద్విపదలో ఉపమానములతో ఆత్మానుభవమును సూచింపఁబోవుచున్నారు.

ద్వి॥ సారె సారెకు నా మనోరథంబులను

నీరజలోచన నిజముగా వినుము

పంకజములకెల్ల భాను చందనమున

ఇంకను కలువల కిందు చందమున

మాన్యయౌ మగువకు మగని చందమున

దీనజనావన దేవదేవేశ

తనకు నీవటుగాద ధరసుతారమణ

మనసిజలావణ్య మంజులవదన

వలచుచు నే నొక్క వరమడిగెదయ్య

సలలితగుణబృంద సాధుహృత్పదన

పరమపావననామ పాపౌఘశమన

కరుణను దయచేసి కావవే కృష్ణ!

సద్గురు లేఖావళి

37

శ్రీసత్యానందాశ్రమము

02-01-1958

దివ్యాత్మా!

హృదయపూర్వకాశీర్వాదములు.

నియమములు మానవులకొఱకే ఏర్పడినవి. మానవజాతికొఱకే ధర్మములు సృష్టింపబడినవి. వేదములు, వేదాంతము, జ్ఞానము, త్యాగము, అహింస, సత్యము మున్నగు తత్త్వాంశములు మానవులకే సృజింపబడినవి. అందువలననే ఋషీశ్వరులు మానవులను సమావేశ పఱచి తత్త్వము నుపదేశించెడివారు. ఇప్పుడును మహాత్ములు మానవుల సభలలో జ్ఞానమును బోధించుచున్నారు. సదసద్విచార వివేకమును ఆత్మానాత్మవివేచనమును, పుణ్యపాప విభజనను మానవజాతి యొక్కటియే చేయునటుల భగవంతుడు నియమించెను. ఇట్టి సదవకాశము యిట్టి మహాభాగ్యము మానవజాతికే ప్రసాదింపబడినది. భగవంతు డొసంగిన సదవకాశమును ఉపయోగించుకొననివాడు మూఢుడు. మహాభాగ్యము ప్రసాదింపబడినను ఉపయుక్తపఱచుకొననివానికంటె మూర్ఖుడు మరియొక డుండునా? నియమబద్ధజీవితము మానవ ధర్మము. నియమరహితజీవితము పశుజీవితము. నియమముల నేర్పఱచుకొని సన్మార్గమున నడుచువాడవశ్యముగ గమ్యస్థానము జేరును. నిత్యసుఖమును అనుభవించును. ఉదయాస్తమయముల నియమము దప్పక జప, తప ధ్యానాదుల సలుపవలయును. సల్పు వాడు తప్పక సిద్ధిని బడయును. సద్గురుని పవిత్ర సన్నిధానమున వేదాంత విచారణసల్పు చుండిన తన సాధన తీవ్రగతినొంది జీవన్ముక్తి సిద్ధించును. సద్గురువు నీ సమీపమున లేకున్న సద్గురుని చిత్రపటము యెదుట తోటి సాధకులతోగాని, ఒంటరిగగాని వేదాంత విచారణమును కొనసాగించుచుండుము. స్థూల సూక్ష్మ కారణ శరీరములు, యింద్రియములు అంతఃకరణము దోషయుక్తములు కాన వానిని త్రోసివేయగ శేషించిన ఆత్మయందు మనస్సును స్థిరముగ నుంచి ధ్యానింపవలయును. ఒకవేళ విషయములపైకి వెడలిన దానిని మర లించుచు ఆత్మవశ మొనర్చుచు అభ్యాసమును సాగింపవలయును. అభ్యాసపాటవమున మనస్సు ఆత్మయందు నిశ్చలముగ నిలకడ జెందును. ఆత్మనే “నేను” అను అద్వితీయజ్ఞానము నీకప్పుడు సిద్ధించును. అప్పుడు మనస్సునునది భిన్నముగ నుండనేరదు. సంసార దుఃఖములు కాని, రోగ బాధలు కాని, తాపత్రయములు కాని, కామక్రోధాదులు కాని నిన్నేమియు చేయజాలవు. అఖండ సచ్చిదానంద పరబ్రహ్మవు నీవు. శుద్ధ బుద్ధ ముక్త నిర్వికార నిరంజన పరబ్రహ్మవు నీవు. నిర్వికార నిర్గుణ సర్వగత పరమేశ్వరుడవు నీవు. యిట్టి వేదాంత విచారణమును యెల్లప్పుడు చేయుచుండుము. విచారణచే తృప్తి నొందక ధ్యానము నభ్యసింపుము.

సమాధిచేకూరువరకు ధ్యానాభ్యాసముల కొనసాగింపుము. మా ఆశీర్వాదముల నూతనగగోని సాధనలో పురోభివృద్ధిని పొందుము.

హరిః ఓమ్ తత్ సత్.

38

02-01-1957

దివ్యాత్మా!

హృదయపూర్వకాశీర్వాదములు.

మానవుడు తరించుటకు గురుభక్తి అవసరము. గురుభక్తిహృన్ముడు ఘోరసంసార సాగరమును దాటజాలడు. పూర్వము మహర్షులకు గూడ గురువు లుండిరి. రామకృష్ణాద్యవతారపురుషులకు సైతము గురువు లుండ గురువక్కఱ లేదనుటకు నీవెంత వెట్టివాడవు. కొందఱు గురుని ఉచ్చిష్టమును తినుటవలన జ్ఞానము కలుగు నని భ్రమించుచున్నారు. గురోరుచ్చిష్ట మన గురుడు బోధించిన క్రమము ననుష్ఠించుటయే. గురువు బోధించిన దివ్యాంశములను శాస్త్రములయందుపదేశింప బడిన సాధనలను, మహాత్ములు దయతో నుడివిన బోధనలను అనుష్ఠించుటయే వారలకు నీవు చేయు శుశ్రూష. గురుని యాజ్ఞలను శిరసావహించి పాటించుటయే గురువునకు నీవు చేయదగు శుశ్రూష. కాని గురుని స్థూలదేహమును మాత్రము సేవించుట కాదు. గురుని యాజ్ఞల నుల్లంఘించి గురుని పాదముపై పుష్పముల నుంచి పూజించుచు దినమునకు పది పర్యాయములు నమస్కరించిన ఫల మేమి? గురుని బోధనలకు తిలాంజలులిచ్చి గురుని పాదములను కడిగి తీర్థమును పుచ్చుకొనిన ప్రయోజన మేమి? గురువులుపదేశించిన తత్త్వము ననుష్ఠింపక, ధ్యానయోగము నభ్యసింపక గురుని ఆకారమును దివ్యమంగళస్వరూపు డని, విశాల లలాటము, నాసిక, వక్షస్థలము కలవాడని, యిట్టివాడని, అట్టివాడని స్తోత్ర మొనర్చిన లాభ మేమి? గురుని బోధల ననుష్ఠింపక గురుని ఆదేశముల ననుసరించి జీవ యాత్రను కొనసాగింపక గురువు తనతోడ అతిప్రేమతో మాటలాడు చున్నాడని తృప్తిపడుట వలన అర్థ మేమి? అహింస, సత్యము, భూత దయ, దైవభక్తి, త్యాగము మున్నగు సద్గుణముల ననుష్ఠించుచు మూల మంత్రమును జపించుటచే భగవత్కృప కలుగును. దానివలన భగవద్దర్శన భాగ్యము చేకూరును. అదియే సద్గురుని వాస్తవమైన అనుగ్రహమును సంపాదించుకొనుట. అదియే సద్గురుని సేవించుట. అదియే సద్గురుని ఋణము తీర్చుకొనుట. అదియే సద్గురుని స్వరూపము తానగుట. అదియే జీవితగమ్యము. లక్ష్యము. పరమశాంతి. కైవల్యము. అట్టి పూర్ణస్థితి శీఘ్రకాలమున లభించుగాక! దానికి వలయు భక్తిజ్ఞానవైరాగ్యములు నీకు చేకూరుగాక!

హరిః ఓమ్ తత్ సత్.

గృహస్థుడు పాటించవలసిన నియమములు

✿ గృహస్థుడు తెల్లనివస్త్రములను ధరింపవలయును. పరిశుభ్రముగ నుండవలయును. అప్పు డప్పుడు వ్రతాదుల కవసరమయిన ఉపవాసములు స్నానములు మున్నగువానిని తట్టుకొనగల శారీరక మానసిక శక్తిని కలిగియుండవలయును.

✿ కారణములేకందా గోళ్ళను, గడ్డమును మీసమును పెరగనీయకూడదు.

✿ వేదాభ్యాసమును వీడరాదు. ఆధ్యాత్మిక చింత కలిగి యుండవలయును.

✿ ఉదయించుచున్న సూర్యుని, అస్తమించుచున్న సూర్యుని చూడకూడదు. గ్రహణము వేళ కూడ సూర్యుని చూడకూడదు. మధ్యాహ్నసమయమున నెత్తిపై నున్నపుడు కూడ చూడరాదు. నీటిలో ప్రతిబింబించిన సూర్యుని చూడరాదు.

✿ దూడను కట్టిన త్రాటిని దాటరాదు.

✿ వర్షములో పరుగెత్త రాదు.

✿ నీటిలో తన ప్రతిబింబమును చూచుకొనరాదు.

✿ భార్యతో కలిసి భోజనము చేయరాదు. భార్య భోజనము చేయుచున్నపు డామెను చూడకూడదు. ఆవులించునపుడు తుమ్మునపుడు స్వేచ్ఛగా విశ్రాంతికై కూర్చున్నపుడు కూడ ఆమెను చూడరాదు.

✿ పైబట్ట లేకుండ భోజనము చేయరాదు.

✿ వస్త్రవిహీనుడై స్నానము చేయరాదు. వస్త్రవిహీనుడై నిద్రపోరాదు.

✿ నలుగురు నడుచు దారిలో, భస్మములో, గోశాలలో మూత్రపురీషములను విడువరాదు. ఇంకను పొలములోను, నీటిలోను, అగ్నిహోత్రము కొరకు ఏర్పరచిన చితిలోను, పర్వతశిఖరాగ్రమునను, జీర్ణ దేవాలయములోను, పుట్టలోను, పురుగు పుట్ర కల నెరదలోను, బొరియలలోను, నదీతీరమందును నడుచుచు కాని నిలబడికాని మూత్ర పురీషములను వదల రాదు. అగ్నిని, బ్రాహ్మణుని వాయువుచే కదలు చెట్లను, సూర్యుని, నీటిని, గోవులను చూచుచు మూత్రపురీష ఉత్సర్జనము చేయరాదు. ఆ సమయమున మాటాడరాదు. శరీరమును శిరస్సును వస్త్రముచే కప్పుకొనవలయును. ఎంగిలితో నుండరాదు. ఎండుకట్టెలతో కాని ఎండుగడ్డితో కాని మట్టిపెల్లలతో కాని ఆప్రదేశమును కప్పవలయును. పగటిపూట మలమూత్రములను ఉత్తరాభిముఖుడై విడువవలయును. రాత్రి దక్షిణాభిముఖుడుగా ఉండ వలయును. సంధ్యలయందు చేయకూడదు. తప్పని సరియైనచో పగటియందువలెనే ఉత్తరాభిముఖముగా నుండవలయును.

✿ అగ్నికిని, సూర్యునకును, చంద్రునకును, నీటికిని, బ్రాహ్మణునకును, గోవునకును, గాలికిని, ఎదురుగా ఉత్సర్గము చేయువానికి ప్రజ్ఞ నశించిపోవును. కావున అట్లు చేయరాదు.

✳ ప్రయాణము చేయుచున్న సమయములో దేవతావిగ్రహము, గోవు, త్రవ్వ కుప్పవేయ బడిన మన్ను, బ్రాహ్మణుడు, నేయి, తేనె, చతుష్పథము సువిఖ్యాతవృక్షము కన్నట్లుచో ప్రదక్షిణము చేయవలయును.

✳ నిప్పును నోటితో ఊదరాదు. వస్త్రరహితయైన స్త్రీని చూడరాదు. అమేధ్యమును అగ్నిలో వేయరాదు. కాళ్ళతో నిప్పుతో కాచుకొనరాదు.

✳ మంచం క్రింద నిప్పుకుంపటి నుంచరాదు. నిప్పును దాటకూడదు. పండుకొని కాళ్ళ దిక్కున నిప్పు నుంచుకొనరాదు. ప్రాణమునకు బాధ తెచ్చు పనిని చేయరాదు.

✳ సాయంప్రాతస్సంధ్యా సమయములలో ఆహారము తీసికొనరాదు; ఎక్కడికి వెళ్ళకూడదు. ఊరక గీతలు గీయరాదు; తన మెడలోని పూలమాలను తానే తీసివేయరాదు. జపము చేసి కొనవలెను.

✳ పాడుబడిన యింటిలో ఒక్కడును నిద్రింపరాదు. తనకంటె గొప్పవారిని నిద్రనుండి సాధారణముగ లేపరాదు. యజ్ఞమునకు ఋత్విక్కుగా నుండవలసినదని ఆహ్వానింపబడకుండ ధనాశతో వెళ్ళరాదు. యజ్ఞమును దర్శించుటకు పిలుపు లేకయే వెళ్ళవలెను.

✳ అవుదూడ పాలు కుదుచుచుండగా అడ్డుకోరాదు. ఎవరికిని చెప్పకూడదు. ఆకాశమున ఇంద్రధనుస్సును చూచి యింకొకరికి చూపకూడదు.

✳ తెలకపిండి తినకూడదు. ఆహారమును ఎక్కువగా తినకూడదు. సూర్యోదయ సూర్యాస్త మయములయందు భోజనము చేయరాదు. ఉదయము ఎక్కువగా తిన్నచో సాయంకాలము మానవలయును.

✳ వృద్ధుడైన పనులు చేయరాదు. అంజలితో నీరు త్రాగరాదు. ఏ వస్తువును ఒడిలో పెట్టుకొని తినరాదు. తనకు అక్కరలేని విషయములను తెలిసికొనవలయునను కుతూహలము పనికిరాదు.

✳ ఇతరులు ధరించి విడిచిన పాదరక్షలను, వస్త్రములను, యజ్ఞోపవీతమును, అలంకారమును, పుష్పమాలను, కమండలమును ధరింపరాదు.

✳ బండిమీద వెళ్ళవలసినచో చెప్పినట్లు వినునట్టియు, వేగముగా నడచునట్టియు, శుభ లక్షణములు కలిగినట్టియు, చక్కని రంగు రూపము గల్గినట్టియు, ఎద్దును పూన్చిన బండిమీద వెళ్ళవలయును. ఎద్దులను కొట్టి పీడింపరాదు.

✳ లేత ఎండ, శవధూమము, విరిగిపోయిన ఆసనము ఇవి తగవు. ఎప్పుడుపట్టిన అప్పుడు తలవెండ్రుకలను, గోళ్ళను త్రుంపివేయుచుండరాదు. దంతములతో గోళ్ళను కొఱకరాదు.

✳ ఊరక మట్టిని మర్దించువాడు, గడ్డిపరకలను త్రుంచువాడు, చేతి గోళ్ళను తినువాడు, ఎదుటివానిలో ఉన్నదోషములనుకాని లేనిదోషములనుకాని వెళ్ళడించువాడు, శుభ్రత లేనివాడు-వీరు శీఘ్రముగా వినాశము నొందుదురు. (మనుస్మృతి నుండి)

విదురనీతి

అనువక్త : ఆచార్య శలాక రఘునాథ శర్మ

(గత సంచిక తరువాయి)

అవ్యాహృతం వ్యాహృతాచ్చేయ ఆహుః సత్యం వదేద్ వ్యాహృతం తద్వితీయమ్ ।

ప్రియం వదేద్ వ్యాహృతం తత్తృతీయం ధర్మ్యం వదే ద్వాహృతం తచ్చతుర్థమ్ ॥ 12

మాటాడుటకంటె మౌనము మేలందురు మొదటిది. మాటాడినది సత్యమే యగుట రెండవపద్ధతి. సత్యము, ప్రియము నైనది మూడవపద్ధతి. ధర్మమును వీడనిదగుట నాలుగవ విధము. అవ్యాహృతమ్ - పలుకకుండుట - మౌనము కంటె సత్యవచనము, అది ప్రియవచన మగుట, అట్టిది ధర్మబద్ధ మగుట మిక్కిలి శ్రేయస్కర మని తాత్పర్యము.

యాదృశైః సంనివిశతే యాదృశాం శస్త్రపసేవతే ।

యాదృ గిచ్ఛేచ్ఛ భవితుం తాదృగ్భవతి పూరుషః ॥ 13

మనుజుడు ఎట్టివారితో సహవాసము చేయునో, ఎట్టివారిని సేవించునో, ఎట్టివాడు కాగోరునో అట్టివాడు అగును.

కావున నీవు సజ్జనులతో సంగము పొందుట శ్రేయ మని ధృతరాష్ట్రునకు హితబోధ.

యతో యతో నివర్తతే తత స్తతే విముచ్ఛతే ।

నివర్తనాద్ధి సర్వతో న వేత్తి దుఃఖ మన్యపి ॥ 14

మనుజుడు దేని దేని నుండి మరలునో దాని దాని నుండి విముక్తు డగును. అన్నింటినుండి మరలుటవలననే కదా అణుమాత్రము దుఃఖ మెరుగకుండును.

కలలో బాహ్య విషయములనుండి మరలుట వలన బాహ్యదుఃఖము నుండి విడుదల కలిగినది. మెలుకువలో స్వప్న సుఖాదుల నుండి విడుదల కలిగినది. గాఢనిద్రలో, సమాధిలో అన్నింటిని సంగము వదలుచున్నది. కాన దుఃఖలేశము కూడ కలుగుటలేదు. కావున నివృత్తియే పరమసుఖమనీ తాత్పర్యము. నీవు దాని నవలంబింప వలయు నని హితబోధ.

సజీయతే చాను జిగీషతే న్యాన్ న వైరకృ చ్చాప్రతిఘాతకశ్చ ।

నిన్దా ప్రశంసాసు సమస్వభావో న శోచతే హృష్యతి నైవ చాయమ్ ॥ 15

తానై ఓడదు. ఇతరులను గెలువగోరదు. పగపట్టుకొనదు. పగను త్రిప్పికొట్టదు. నిందలయందును, పొగడ్తలయందును సమమగు స్వభావముతో నుండును. అట్టి నరుడు శోక మందదు. సంతోషమును పొందదు. (ఇట్టి స్థితిలో పురుషునకు దుఃఖమే ఉండదు)

శ్రీరమణమహర్షి బోధ

సేకరణ : నిత్యానంద తీర్థస్వామి

ప్రశ్న : ఎన్నో కష్టాలు వచ్చి పడుతూ వుంటే స్థిరంగా ఉండేందుకు ఎలా సాధ్యమౌతుంది?

భగవాన్ : కష్టాలు కలగడం భక్తులు వరముగా భావించాలి. వారికి కష్టాలు ఎంతో మేలును కలిగిస్తాయి. భగవంతునిపైకి మనస్సు మరలడానికి ఈ కష్టాలు ఎంతో ఉపయోగపడతాయి. మనస్సు శుద్ధి అవుతుంది. అది ఏ విధంగా అంటే రజకుడు(చాకలి) గుడ్డలను శుభ్రము చేయుటకోసం దాని బండకేసి బాగా ఉతుకుతాడు. మలినాన్ని తొలగించడంకోసం ఆయన అలా చేస్తాడు. అదేవిధంగానే భక్తుల మనశ్శుద్ధి కావడానికే భగవంతుడు శరీరానికి పెక్కు కష్టాలు కలిగిస్తాడు. సహనము కలిగి ఉన్నట్లయితే సంతోషము అంటే ఆనందము నీ వెంట పడుతుంది.

ప్రశ్న : పూర్వజన్మలన సుఖ దుఃఖాలు కలుగుతున్నాయని అంటారు కదా! మరి ఈ జన్మలో ఆ దుఃఖాలను అనుభవిస్తే అవి అంతమయినట్లేనా?

భగవాన్ : పూర్వజన్మలో పుణ్యము చేసి ఉండినట్లయితే ఈ జన్మలో ఆతడేమనుకున్నా జరుగుతూ ఉంటుంది. అయితే ప్రారబ్ధమునుండి మాత్రము తప్పించుకోలేదు. మనకెన్నో కోరికలు ఉండవచ్చు. అవి అన్నీ మన ఇచ్చ ప్రకారము జరుగవు. అతీతమైన పరమాత్మ ఇంతకు ముందే మన తలవ్రాతను నిర్ణయించి ఉంటాడు. ఆయన నిర్ణయము ప్రకారమే మనకీ జన్మలో సుఖదుఃఖాలు కలుగుతుంటాయి. భగవంతుడు ప్రసాదించినవరాలని వాటిని భావించి సహనము కలిగి అనుభవిస్తూ ఇకముందు ఏమీ కోరక ఆయనకు శరణాగతి చెందినట్లయితే మరలా జన్మ ప్రయాణానికి మూటకట్టుకోవడము ఉంటూ వుండదు. నిశ్చేషమైపోతాయి.

అందరూ మనో చేష్టలచే బాధ పడుతూ ఉంటారు గాని, ఆత్మవలన బాధలు లేవు. ఆనందముంది. ఆత్మగా ఉండండి అంటే ఎవరూ వినరు. మనస్సు వెంట అయితే చెప్పకనే పరుగు పరుగునా పోతారు. దాని మాయలో చిక్కి కష్టాల పాలౌతారు. ఏమి చేసేది? అంతా భ్రాంతి.

స్వాస్థ్యముతో ఉన్న మనుజునకు ఏ పథ్యములతోనూ ఏ మందులతోనూ అవసరము లేనట్లు ఆత్మసంస్థితియందున్న పురుషునకు ఎట్టి సాధనలు అవసరము లేదు. -శ్రీరమణమహర్షి

భగవాన్
శ్రీసత్యానందమహర్షులవారి

గీతోపన్యాసములు

(ఎంపి3 ఫార్మేట్)

భగవాన్ శ్రీసత్యానందమహర్షులవారిచే 1964సం॥ కార్తీకమాసములో విశాఖపట్టణము శ్రీజగన్నాథస్వామివారి దేవాలయములో ఉపన్యాసములు గావించబడినవి. అవి అప్పుడు స్థూల్లో లికార్డు చేయబడినవి. వానిని ఎంతో శ్రమతో ఎంపి3 డివిడి ఫార్మేట్లో మార్పడము జరిగినది. 28 గంటల ఉపన్యాసములు 1 డివిడిలో లికార్డుచేయబడి విక్రయమునకు సిద్ధముగ నున్నది.

వెల : 100/- కులయర్ చార్జి 20/-

శ్రీమద్భాగవతోపన్యాసములు (సీడి)

పూజ్యపాదులు శ్రీశ్రీశ్రీ బ్రహ్మానందతీర్థస్వాములవారు 2006 గురుపూర్ణిమ నుండి పదిహేను దినములు శ్రీసత్యానందాశ్రమములో శ్రీమద్భాగవతమునుగూర్చి అనర్గళముగ ఉపన్యాసములను గావించినారు. వాని నన్నింటిని ఆడియో రికార్డ్ చేయడము జరిగినది. వానిని ఇప్పుడు ఎంపి3 పార్మేట్లో సీడిగా తయారుచేయబడినవి. 7 గంటల ఉపన్యాసములు ఒక సీడి. వెల : 50/- పోస్టలు ఖర్చులు 20/- కావలసినవారు శ్రీసత్యానందాశ్రమమునకు వ్రాసి తెప్పించుకొనవచ్చును.

ఓం నమో భగవతే శ్రీసత్యానందాయ

సద్గురు భగవాన్ శ్రీ సత్యానంద మహర్షులవారి

15వ పుణ్యరాధనా మహోత్సవము

సద్గురు భగవాన్ శ్రీసత్యానంద మహర్షులవారి 15వ పుణ్యరాధనా మహోత్సవము శ్రీఖరనామ సంవత్సర ఆశ్వయుజ శుద్ధచవితి పవిత్ర దేవీ నవరాత్రులలో అనగ 01-10-2011 శనివారము ఇనమడుగు శ్రీసత్యానందాశ్రమములో జరుగును. ఆ దినమున శ్రీమహర్షులవారి సుందరమూర్తికి పూజలు అభిషేకములు జరుగును. మరియు మహాత్ముల పండితుల ఉపన్యాసములు జరుగును. కావున శ్రీవారి భక్తకోటి ఈ కార్యక్రమములో పాల్గొని శ్రీవారి దివ్యానుగ్రహమునకు పాత్రు లగుదురుగాక!

ఈ కార్యక్రమములో పాల్గొనలేని భక్తులు రూ.216/-లు గాని అంతకు పైబడి గాని పంపిన వారి గోత్రనామములతో అభిషేక పూజాదులు జరిపి, వారికి ప్రసాదము పంపబడును. ఈ కార్యక్రమము వైభవముగ జరుగుటకు భక్తులు యథాశక్తి విరాళములను పంపి సద్గురు అనుగ్రహమునకు పాత్రు లగుదురుగాక!

02-10-2011 ఆదివారము సాయంకాలము 6 గంటలకు నెల్లూరు రేబాల లక్ష్మీనరసా రెడ్డి పురమందిరమున(టౌనుహాలు) శ్రీసత్యానందమహర్షులవారి ఆరాధన **పూజ్య శ్రీశ్రీశ్రీ బ్రహ్మానంద తీర్థస్వాములవారి** అధ్యక్షతన జరుగును.

ఈ సందర్భముగ **శ్రీపోలూరి హనుమజ్ఞానకీరామశర్మ**గారు రచించిన శ్రీకృష్ణ పరమాత్మ సంపూర్ణ జీవితచరిత్రతో కూడిన “శ్రీవాసుదేవ కథాసుధ” గ్రంథము శ్రీశుకబ్రహ్మశ్రమ పీఠాధిపతులు పూజ్యపాదులు **శ్రీశ్రీశ్రీ విద్యాస్వరూపానంద గిరిస్వాములవారు** తమ కరకమలములచే ఆవిష్కరింతురు.

మహా భారత ఆపోశన చక్రవర్తి ఆచార్య డా॥ **శ్రీ శలాక రఘునాథశర్మ**గారు (విశ్రాంత ఆంధ్రోపన్యాసకులు, రాజమండ్రి) ప్రధానోపన్యాసమును గావించును. కాన ఈ కార్యక్రమములలో పాల్గొని సద్గురుదేవుల కృపకు పాత్రులగుదురు గాక! -కార్యదర్శి

విరాళములు పంపవలసిన చిరునామా

కార్యదర్శి,

శ్రీసత్యానందాశ్రమము,

ఇనమడుగు (పోస్టు) శ్రీ పాట్టి శ్రీరాములు నెల్లూరు జిల్లా, పిన్.524 137

ఆశ్రమవార్తలు

ఇనమడుగు 15-7-2011 శ్రీ గురుపూర్ణిమ మహోత్సవములు శ్రీసత్యానందాశ్రమములో శ్రీహరితీర్థ స్వాములవారి అధ్యక్షతన ఆనందముగ జరిగినవి. శ్రీ బి. ఎల్లమందయ్యగారు (సంస్థాపకులు, శ్రీవివేకానంద విద్యాసంస్థలు) ప్రసంగించినారు. ఆ పిమ్మట వందలాది భక్తులకు మహా ప్రసాదవినియోగము పిండివంటలతో జరిగినది. అంతకు ముందు శ్రీతారకేశ్వరమహాదేవునకు రుద్రాభిషేకము, శ్రీమహర్షులవారి మూర్తికి బ్రహ్మభిషేకము శ్రీచనమల్లు వేంకటరమణగారు (శ్రీరమణమహర్షి సేవాసమితి అధ్యక్షులు) గావించినారు. ఈ రోజు ఆశ్రమ శాశ్వత భిక్ష దాతలు శ్రీబాస భూమేశ్వర్, శ్రీరాపెల్లి లక్ష్మీనారాయణ-రాజమణి దంపతులు.

వన్నెల్-బి శ్రీశివ రామ కృష్ణ తపోవనమునందు శ్రీబ్రహ్మానందతీర్థస్వాములవారి ప్రత్యక్షస్థితిలో శ్రీవిరజానందతీర్థస్వాములవారి అధ్యక్షతన వందలాది భక్తులమధ్య గురుపూర్ణిమ ఆనంద ఉత్సాహములతో జరుపబడినది.

విశాఖపట్టణము శ్రీసత్యానంద విశ్వవిజ్ఞానసంఘము అధ్యక్షతన సంఘము అధ్యక్షులు శ్రీ చిట్టెళ్ళ సోమేశ్వరరావుగారి గృహమునందు వందలాది భక్తులతో భజన పాదపూజ, భగవద్గీతా పారాయణము ఇంకను అన్నదానములతో గురుపూజా మహోత్సవము ఘనముగ జరిగినది. సంఘసభ్యులు సర్వ శ్రీ ఎన్ నరసింగరావు, ఎమ్ ధనరాజు, వినుకొండ నరసింహమూర్తి, రామమోహన్, ఎస్ వెంకటరావు, నిఘ్ల సోమయాజులు, సి. హెచ్.వి.ఆర్. పాత్రుడు శ్రీమతి చిట్టెళ్ళ సుబ్బలక్ష్మి, ఉష, లక్ష్మి ఈ కార్యక్రమములో విశేషముగ సేవజేసినారు.

ఇంకను **ముంబయి** శ్రీసత్యానందమహర్షి భక్తమండలియందును, **వేంపేట** శ్రీరామకృష్ణ సంకీర్తనమండలియందును, **మెట్పల్లి** శ్రీసత్యానందమహర్షి భక్తమండలియందును, **అయిలా పురం** భగవాన్ శ్రీసత్యానందమహర్షి గీతాశ్రమమునందును, **కిసాన్‌నగర్** శ్రీసత్యానంద గీతాశ్రమమునందును గురుపూజా మహోత్సవములు ఘనముగ నిర్వహింపబడినవి.

శ్రావణమాసకార్యక్రమం **ముంబయి** భగవాన్ శ్రీసత్యానందమహర్షి భక్తమండలియందు 31-7-2011నుండి 29-8-2011వరకు జరిగినది. ఈశ్రావణమాస కార్యక్రమములను ప్రారంభించి ఈ సంవత్సరమునకు 25 సంవత్సరములు అయినది. అందువలన ఈసారి విశేషముగ **శ్రీ గంగుల నారాయణ**గారు విశేషముగ ప్రసంగములను గావించారు.

ఆచార్య శ్రీహరితీర్థస్వామివారి సంపాదకత్వమున అరుణ గ్రాఫిక్స్ నెల్లూరులో ముద్రింపబడి ఇనమడుగు శ్రీసత్యానందాశ్రమమువారిచే ప్రచురింపబడినది. పిన్. 524137